

ஸ்ரீ. காளத்தி ஆலயம்.

உ  
ஓம்  
பரப்பிரஹ்மணே நம:

# ஆனந்தபோதினி

“ எப்போரு ளேத்தன்மைத் தாயினு மப்போருண்  
மெய்ப்போருள் காண்ப தறிவு ”—திருவள்ளுவர்.  
(ALL RIGHTS RESERVED.)

தோகுதி }	விபவஸ்ரு சித்திரைமீ கஉ	{ பகுதி
13 }	1928ஸ்ரு ஏப்ரல்மீ 13உ	{ 10

கடவுள் வணக்கம்.

நிற்குண நிராமய நிரஞ்சன நிராலம்ப  
நிர்விஷய கைவல்யமா  
நிஷ்டன வசங்கசஞ் சலரகித நிர்வசன  
நிர்த்தொந்த நித்தமுத்த  
தற்பரவிஸ் வாதித வ்யோமபரி பூரண  
சதானந்த ஞானபகவ  
சம்புசிவ சங்கர சர்வேச வென்றுநான்  
சர்வகர லமுநினைவனோ  
அற்புத வகோசர நிவர்த்திபெறு மன்பருக்  
கானந்த பூர்த்தி யான  
அத்துவித நிச்சய சொரூபசா க்ஷாத்கார  
வனுபூதி யனுருதமுங்  
கற்பனை யறக்காண முக்கணுடன் வடநிழற்  
கண்ணா டிருந்த குருவே  
கருதரிய சிற்சபையி லானந்த நிர்த்தமிடு  
கருணை கரக்கடவுளே.

(1)

ஏத மற்றவர்க் கின்பமே பொழிகின்ற விரையே  
பாத கக்கருங் கன்மனங் கோய்லாப் பரிந்து  
சூத கத்தன யாதினு மிச்சைமேற் றேன்றும்  
வாத னைக்கிட மாயினே னெவ்வணம் வாழ்வேன்.

(2)

துங்கமழு மானுடையாய் சூலப் படையுடையாய்  
திங்களணி செஞ்சடையாய் சேவுடையாய் —மங்கையொரு  
பாலுடையாய் செங்கட் பணியாயென் சென்னியின்மேற்  
காலுடையாய் நீயே கதி.

(3)

## அரும்பொருள் விளக்கம்.

1. இதில் ஆசிரியர், சிவபெருமானைக் குருவாகப் பாவித்து விளித்து, “...கடவுளே ! உன்னை, ‘நிர்க்குண, நிராமய.....’ என்று சதா காலமும் நினைத்துக் கொண்டிருப்பேனா” என்று கேட்கின்றார். இதனால், “உன்னைத் தியானம் செய்யும் பாக்கியம் எனக்குக் கிடைக்குமா? அத்தகைய அருளை நீ செய்வாயா?” என்று சுவாமிகள், எப்போதும் சிவத்தியானத்தோ டிருக்க விரும்பி இறைவனைக் கேட்டன ரென்பது விளங்கும்.

நிர்க்குணன்-குணங் கடந்தவன். நிராமயன்-நோயற்றவன்; ஆமயம்-நோய். நிரஞ்சனன்-களங்கமற்றவன். நிராலம்பன்-பற்றுக்கோடில்லாதவன்; ஆலம்பம்-பற்றுக்கோடு. நிர்விஷயன்-உலகப் பொருள்களை விட்டு நீங்கிய வன். கைவல்யமாம்-மோக்ஷரூபமான. நிஷ்கன்-ஒரிடத்தும் பற்றில்லாத வன்; களம்-இடம். அசங்கன்-கூட்டமில்லாதவன். சஞ்சலாகிதன்-அசைவற்ற வன். நிர்வசனன்-பேச்சற்றவன். நிர்ந்தொந்தன்-தொடர்பற்றவன். நித்தன்-எப்போதுமுள்ளவன். முக்தன்-பாசங்கடந்தவன். தற்பான்-தன்னால் தான் மேன்மை யுடையவன். விஸ்வாதீதன்-உலகங் கடந்தவன்; விஸ்வம்-உலகம், அதீதம்-கடத்தல். வியோம பரிபூரணன்-பரமாகாயத்தில் நிறைந்திருப்பவன், வியோமம்-ஆகாயம். சதானந்தன்-நித்தியானந்தன். பகவன்-ஆறு குணங்களை யுடையவன்; பகம்-ஆறு குணம்; அறு குணங்களாவன:-ஐசுவரியம், வீரியம், புகழ், திரு, ஞானம், வைராக்கியம் என்பன. சம்பு-சகலரூபி; சம்-சுகம், அதனை யுடையவன் சம்பு. சிவன்-மங்களரூபன்; சிவம்-மங்களம். சங்கரன்-சுகமான (செய்கை பொருந்திய) கரத்தை யுடையவன். சர்வேசன்-எல்லா வற்றிற்கும் இறைவன். அகோசரன்-(எவராலும்) அறியப்படாதவன்; கோச ரம்-அறியத்தக்கது. நிவர்த்தி-(உலகப்பற்றினின்றும்) விடுதலையடைதல். ஆனந்தபூர்த்தி-சுகநிறைவு. அத்துவிதம்-இரண்டற்றநிலை. நிச்சயன்-உண்மை யுடையவன். சொரூப சாக்ஷாத்கார அநுபூதி அனுசூதமும்-(உன்) சொரூபத் தினது பிரத்தியக்ஷானுபவ இரகசியமும். சிற்சபை-சிற்றம்பலம். நிர்ந்தம்-கூத்து. கருணாகரம்-கருணைக்கிருப்பிடம்.

2. “இறைவனே ! நான், பாதகம் பொருந்திய கல்மனத்தை இடமாகக் கொண்டு வஞ்ச உள்னத்தினனாய், பொருளிச்சையால் தோன்றும் வாதனைக் கிடமாயினேன்; இத்தகைய நான் எவ்வாறு ஈடேறுவேன்?” என்று இதில் கூறுகின்றார் ஆசிரியர்.

ஏதம்-குற்றம்.

பரிந்து-விரும்பி.

3. இதில், ஆசிரியர், சிவபெருமானை நோக்கி, ‘துங்கமமுமானுடையாய் .....என் சென்னியின்மேற் காலுடையாய் நீயே (எனக்குக்) கதி’ என்று கூறுகின்றார். முதல்வனே என்று முன்னவனாகவின் அவனிடத்து அடைக்கலம் புகுந்தார்.

துங்கம்-உயர்ச்சி, வெற்றி.

படை-ஆயுதம்.

சே-இடபவாகனம்.

பால்-பக்கம். பணி-பாம்பு. சென்னி-சிரம்.



அரசாங்க உத்தியோகஸ்தர்கள்.

ஜனங்களுக்குரிய காரியங்களைக் கவனிப்பதற்கு உத்தியோகஸ்தர்களை நியமிக்கும் விஷயம் சாமானியமானதல்ல. ஜனங்களுக்குரிய காரியங்கள் செவ்வனே நடப்பதும், அவ்வாறு நடவாழ்ந்தபோதும் அரசாங்க உத்தியோகஸ்தர்களின் குணத்தையும், அறிவையும், திறமையையும் பொறுத்திருக்கின்றன. நற்குணமும், சிறந்த அறிவும், திறமையும் வாய்த்தவர்களையே அத்தகைய உத்தியோகஸ்தராக நியமிக்கவேண்டும். சில வருடங்களுக்கு முன் வரையில் ஆங்கிலேயர்களின் தேசங்களில், ஆட்சிபுரிந்த கட்சியார், தங்களுடைய பந்துக்களையும், நண்பர்களையும் மாத்திரம் அரசாங்க உத்தியோகஸ்தர்களாக நியமித்து வந்தார்கள். அக்காலத்தில் இங்கிலாந்தில் ஆட்சிபுரிந்த கட்சியார், தங்களுடைய குடும்பத்தார்களையும், உறவினர்களையும், நண்பர்களையும் உயர்தர உத்தியோகஸ்தர்களாகவும், சட்டசபை அங்கத்தினர் நியமன காலத்தில் தங்களுக்குத் தொண்டுபுரிந்தவர்களைக் கீழ்தர உத்தியோகஸ்தர்களாகவும் நியமித்தனர். அவ்வாறு நியமிக்கப்பட்டவர்களில் பெரும்பாலார் போதிய அளவு கல்வியும், அறிவும், திறமையுமில்லாதவர்களாயிருந்தபடியால் ஜனங்களுக்குரிய காரியங்கள் செம்மையாக நடைபெறவில்லை. அதனால், ஜனங்கள், அரசாங்க உத்தியோகஸ்தர்கள் விஷயத்தில் வெறுப்புக்கொண்டனர். நம் நாட்டு ஜனங்களுக்குரிய காரியங்களை முதன்மையாக நின்று கவனித்து வரும் இங்கிலாந்து மக்களின் மூதாதையர் ஆதியில் நம் நாட்டுக்கு வியாபாரிகளாக வந்து, நாளைடைவில் நம் நாட்டின் பல பாகங்களைப் பல வகைகளில் கைப்பற்றி அப்பாகங்களைத் தாங்களாகவே ஆட்சிசெய்யத் தலைப்பட்டனர். அவர்கள், வியாபாரி



களா யிருந்தபோது, வியாபாரத்திற்குரிய அலுவல்களைக் கவனிப்பதற்கு இங்கிலாந்திலிருந்து பல இளைஞர் அனுப்பப்பட்டனர்; முதியோர் இங்கு வராமல் தங்கள் நாட்டிலேயே ஜீவித்தனர். இந்த வியாபாரிகளின் குமஸ்தாக்களுக்குப் போதிய அளவு கல்வியும், ஜனங்களுக்குரிய காரியங்களைக் கவனிப்பதற்கு அனுபவமும், திறமையு மில்லாதபடியால் அவர்கள், வியாபாரிகள் ஆட்சிசெய்யத் தலைப்பட்டபோது ஜனங்களுக்குரிய காரியங்களைச் செவ்வையாகக் கவனிக்கவில்லை. ஆகவே, அப்போதிருந்த கவர்னர்ஜெனரல்- (இராஜப் பிரதிநிதி) இங்கிலாந்திலிருந்து பிற்பாடு அனுப்பப்பட்ட உத்தியோகஸ்தர்களை உத்தியோக அலுவல்களில் பயிற்றுவிப்பதற்காகக் கல்கத்தாவில் ஒரு பாடசாலை ஏற்படுத்தினார். கொஞ்சக்காலம் கழித்து, இங்கிலாந்து அரசாங்கத்தார், இந்தியாவுக்கு உத்தியோகஸ்தர்களாக நியமிக்கப்படுகிறவர்கள் ஜனங்களுக்குரிய காரியங்களைச் செவ்வனே கவனிப்பதற்கு லாயக்குடையவர்களா யிருக்கும்படி அவர்களை அவ்விஷயங்களில் பழக்குவதற்கு லண்டன் நகருக்கு அருகிலுள்ள, 'எயில்பரி' என்னும் ஊரில் 1806-ம் ஆண்டில் ஒரு பாடசாலை ஏற்படுத்தினர். பின்னர், அப்பாடசாலையில் பயின்று பரீட்சையில் தேறினவர்கள்தாம் இந்தியாவுக்கு அரசாங்க உயர்தர உத்தியோகஸ்தர்களாக அனுப்பப்பட்டனர். அப்படியிருந்தும் அவர்கள், தற்போதுள்ள ஆங்கிலேய உத்தியோகஸ்தர்களைப் போலவே நம் நாட்டு ஜனங்களுக்கு அனுகூலம் ஏற்படுத்தாமல் தம் நாட்டாருக்கு மாத்திரம் அனுகூலம் ஏற்படுத்தினர். இன்னும் அவர்கள் எல்லோரும், தற்போதைய உத்தியோகஸ்தர்களைப் போலவே, தாங்களே நலமடையவேண்டுமென்னும் ஒரே விதமான எண்ணத்துடன் நம் நாட்டுக்கு வந்தனர்; மேலும் ஒரு தேசத்தைக் கைப்பற்றிய போர்வீரர்களின் தலைவர்கள் எவ்விதமான நோக்கங் கொண்டவர்களா யிருப்பார்களோ அவ்விதமான நோக்கங்கொண்டவர்களா யிருந்தார்கள். அவர்கள் தங்களுக்குத் தாங்களே தங்களை, மேம்பட்ட ஒரு தேசத் தாரின் பிரதிநிதிகளாகவும், இந்தியநாட்டை ஆட்சி புரிகின்றவர்களாகவும் பாவித்துக்கொண்டார்கள். அவர்கள் இவ்விதமான எண்ணங்கொண்டவர்களாயிருந்தபடியால், அவர்கள் ஆட்சிசெய்த விதத்தைப்பற்றி யாரும் குறை கூறக் கூடாதென்றும், அவர்கள் ஆட்சி செய்த விதம்தான் சரியானதென்றும் கருதினர். இன்னும் அவர்கள், தற்போதைய ஆங்கிலேய உத்தியோகஸ்தர்களைப்

போலவே, தங்களிஷ்டப்படி காரியங்கள் நடத்தினர். அவர்கள், இந்திய நாட்டை ஆட்சி புரிவதற்குத் தங்களுக்குத்தான் உரிமையுண்டென்று நினைத்தார்கள். அவர்களுக்குப் பின்னர் அவர்களுடைய புத்திரர்களும் நெருங்கிய உறவினர்களும் மாத்திரம் இந்தியாவுக்கு அரசாங்க உத்தியோகஸ்தர்களாக அனுப்பப்பட்டனர். அதனால், இங்கிலாந்து ஜனங்கள், இந்த முறையை நிறுத்திவிட்டு இங்கிலாந்து ஜனங்களில் தக்கவரைத் தேர்ந்தெடுத்து இந்தியாவுக்கு உத்தியோகஸ்தராக அனுப்பவேண்டுமென்று ஆட்சியாளரை வேண்டினர். ஆகவே, இங்கிலாந்து அரசாங்கத்தார், இந்தியாவுக்கு எத்தகையவரை உத்தியோகஸ்தர்களாக அனுப்பலாமென்பதைத் தெரிவிக்கும்படி ஒரு கமிட்டியாரை நியமித்தனர். அக் கமிட்டியார், “இது பரியந்தம் அதிகாரிகள் தங்களுக்கிஷ்டமானவர்களை இந்தியாவுக்கு உத்தியோகஸ்தர்களாக அனுப்பினர். இனிமேல் அங்ஙனமின்றிப் பரீட்சை நடத்தி அந்தப் பரீட்சையில் தேறுகின்றவர்களைத்தாம் அங்கு அனுப்பவேண்டும்” என்று தெரியப்படுத்தினர். அக்காலம் முதல் இங்கிலாந்து அரசாங்கத்தார் இந்த யோசனைப்படி அக்காரியத்தை நடத்தி வருகின்றனர். இங்கிலாந்தில் நடத்தப்படும் இந்தப் பரீட்சையில் தேறுகின்றவர்கள், நம் நாட்டிற்கு டெப்டி-கலெக்டர் முதலிய உயர்தர உத்தியோகஸ்தர்களாக அனுப்பப்படுகின்றனர். நம் நாட்டிலுள்ள பணக்காரர்களின் பிள்ளைகள் சிலர் இங்கிலாந்திற்குச் சென்று சுமார் இரண்டு வருடகாலம் வரையில் கல்வி பயின்று இங்கிலாந்து மக்களுடன் பரீட்சையில் அமர்கின்றனர். இந்தப் பயிற்சிக்கு நம் நாட்டார் சிலர்தாம் அனுமதிக்கப்படுகின்றனர். இங்கிலாந்து அரசாங்கத்தார், தம் நாட்டு ஜனங்களுக்கு அனுசூலம் ஏற்படும்பொருட்டுத் தம் நாட்டாரைப் பெருந்தொகையினராக இங்கு உத்தியோகஸ்தர்களாக அனுப்புகிறார்கள்; நம் நாட்டாரில் சிலரைத்தாம் அத்தகைய உத்தியோகஸ்தர்களாக நியமிக்கிறார்கள். ஆங்கிலேய உத்தியோகஸ்தர்கள் நமக்கு அனுசூலம் செய்யாமல் தம் நாட்டாருக்கு அனுசூலம் செய்கிறபடியால் நம் நாட்டு ஜனங்கள், நம் நாட்டாரையே உயர்தர உத்தியோகஸ்தர்களாக நியமிக்க வேண்டுமென்று அரசாங்கத்தாருடன் வாதாடுகிறார்கள். ஜனங்கள் செலுத்தும் வரிப் பணத்திலிருந்து நம் நாட்டு அரசாங்க உத்தியோகஸ்தர்களுக்குப் பெருஞ் சம்பளம் கொடுக்கப் படுவதுபோல் உலகில் வேறே

எந்த நாட்டிலும் கொடுக்கப் படுவதில்லை. அவ்வாறு அவர்களுக்குச் சம்பளம் கொடுப்பதல்லாமல், அவர்களில் ஆங்கிலேய உத்தியோகஸ்தர்கள் ரஜா எடுத்துக்கொண்டு தங்களுடைய ஜனநாட்டுக்குச் செல்லுகையில் அவர்களுக்கும் அவர்களின் மனைவி மக்களுக்கும் கப்பல் சார்ஜுக்காகப் பல ஆயிரக்கணக்கான ரூபா கொடுக்கப்படுகிறது. ஆங்கிலேய உத்தியோகஸ்தர்கள் உத்தியோகத்திலிருந்து விலகுகையில் அவர்களுக்குப் பதிலாக அரசாங்கத்தார் நம் நாட்டாரை நியமித்தால் அரசாங்கச் செலவில் பல லட்சக்கணக்கான ரூபா மீதியாகும்; அத் தொகையைக் கொண்டு ஏழைக் குடியானவர்களுக்கு ஏதேனும் ஒரு அனுகூலம் செய்யலாம். ஆனால் அரசாங்கத்தார் இவ்வாறு செய்ய மறுக்கிறார்கள். 'அடிமேல் அடி அடித்தால் அம்மியும் நகரும்' என்னும் பழமொழிக்கொப்பாக, ஜனங்கள் பின்னும் பின்னும் அரசாங்கத்தாரை வற்புறுத்தினால் அவர்கள், ஜனங்களின் விருப்பப்படி செய்வார்கள்.

ஓம் தத் ஸத்.

## சந்தா நேயர்களுக்கு

14-வது ஆண்டின் முன்னறிவிப்பு.

நம் போதியீஸ் மீது அன்பு செலுத்திவரும் சந்தாதாரர்களாகிய நன் பர்களே! நாளிது விபவஸ்ரூ ஆடிமீ கவ (16-7-1928) நம் ஆனந்த போதினிக்கு 14-வது ஆண்டு பிறக்கப்போகிறது. ஆதலின், சந்தாதாரர்கள் ஷை 14-வது ஆண்டின் சந்தாத்தொகையை நாளிது விபவஸ்ரூ ஆனிமீ கவ (14-6-1928) க்குள் மணியார்டர் மூலமாகவோ, நேரிலோ செலுத்திவிடும் படி கோருகிறோம். பத்திரிகையை நிறுத்திக்கொள்ள விரும்புவோர் அவ் விவரத்தை ஷை 14-6-1928 க்குள் கார்டின் மூலமாகவோ நேரிலோ தெரி வித்துவிடவேண்டும். மேற்கூறியபடி சந்தாத்தொகையை முன்பணமாகச் செலுத்திவிடுகிறவர்களுக்கு வழக்கம்போல் நாளிது விபவஸ்ரூ ஆனிமீ சஞ்சிகையும், அதற்குப் பின்வரும் சஞ்சிகைகளும் சாதாரண போஸ்டில் அனுப்பப்பட்டேவரும். பத்திரிகையை நிறுத்திக்கொள்ளும்படி தெரிவித்தவர்களுக்கு நாளிது விபவஸ்ரூ ஆனிமீ சஞ்சிகைமட்டும் சாதாரண போஸ்டில் வந்துவிடும். இங்குக் குறித்தபடி சந்தாத்தொகையை முன்பணமாக அனுப்பாதவர்களுக்கும், பத்திரிகை தங்களுக்குத் தேவையில்லையென்ற விவரத்தைத் தெரிவிக்காதவர்களுக்கும் அடுத்த 14 - வது ஆண்டின் சந்தாத்தொகைக்காக நாளிது விபவஸ்ரூ ஆனிமீ பத்திரிகை வி.பி. யில் அனுப்பப்படும். இவர்கள் சந்தாத்தொகையை அனுப்பாமலும், பத்திரிகைவேண்டா

மென்று தெரிவிக்காமலு மிருப்பதால் பத்திரிகையை வி. பி. யில் பெற்றுக் கொள்ள விரும்பமுடையவர்களா யிருக்கிறார்களென்று நாங்கள் உறுதி கொள்கிறோம். அதனாலேயே இவர்களுக்கு வி. பி. யனுப்பப்படுகிறது. ஆதலின், இத்தகைய நண்பர்கள் வி. பி. யைத் திருப்பிவிடாமல் பெற்றுக்கொள்ளும்படி கோருகிறோம். இவ்வாறு வி. பி. யைப் பெற்றுக்கொள்கிறவர்களுக்கும் சஞ்சிகைகள் வழக்கம்போல் அனுப்பப்பட்டுவரும். வி. பி. யில் 3 அணு அதிகச் செலவும், சஞ்சிகை வந்துசேர வீண் காலதாமதமும் நேருகின்றன. ஆதலின், எல்லோரும் முன்பண மனுப்பிவிடுவதே நலம்.

பிணங்கு, சிக்கப்பூர் முதலிய மலையா நாடுகளுக்கு வி. பி. இல்லையாதலின், அவ்விடங்களிலுள்ள சந்தாதாரர்கள் எல்லோருமே சந்தாத்தொகையை முன்பணமாக அனுப்பிவிடவேண்டும்.

இங்குக் குறிப்பிட்டிருப்பவைகள் எல்லோருக்கும் நன்மைதரக் கூடியனவாதலின் சந்தாதாரர்களாகிய நண்பர்கள் வீண் குதர்க்கம்செய்து நமக்கு வீண் சிரமத்தை யுண்டாக்காமல் இவற்றின்படி நடந்துகொள்ளுமாறு ஒவ்வொருவருக்கும் நினைப்பூட்டுகிறோம். விஷயத்தை யுணராமல் வீண் தர்க்கம்செய்து கடிதங்களெழுதி வேதனையை யுண்டாக்குவோரின் உள்னப்போக்கைப்பற்றி வருடந்தோறும் குறிப்பிட்டெழுதியிருக்கிறோம். அவற்றையுணர்ந்த புத்திமான்களுக்கு அவர்கள் செய்கை நன்மைதராத தென்பதும், நாம் செய்திருக்கும் ஏற்பாடு இருபாலார்க்கும் நலந்தரத்தக்கதென்பதும் விளங்கும். ஆதலின் புத்திமான்கள் துட்பமாக எல்லாவற்றையும் ஆராய்ந்து வீண்தர்க்கம் செய்யாமல் நம்முடைய ஏற்பாட்டின்படி நடந்துகொள்வார்களென்றே நம்புகிறோம்.

14-ம் ஆண்டின் சந்தாத்தொகையை முன்பணமாக அனுப்புகிறவர்களுக்குப் படிப்பதற்கு மிக்க விரோதமாயிருக்கும் 'ஓயாச் சிரிப்பு' என்னும் புத்தகமொன்று இனாமாக அனுப்பப்படும்.

முன்பண மனுப்புவோர் பழைய சந்தாதாரர்களாயிருந்தால், மணியார்டர் கூப்பனில் தங்கள் சந்தாநம்பரைக் குறிப்பிட்டு, "14-வது ஆண்டுக்கு" என்று விவரம் எழுதி யனுப்பவேண்டும். புதிய சந்தாதாரர்களாகச் சேருகிறவர்கள் புதிய ஆண்டுக்கு என்ற விவரம் எழுதி யனுப்பவேண்டும். பழைய ஒவ்வொரு சந்தாதாரர்க்கும் உரிய சந்தா நம்பர் ஒவ்வொரு மாதத்திலும்வரும் சஞ்சிகையின் மேல் உறையில் வலதுபக்கத்தில் எழுதப்பட்டிருக்கும். சந்தா நம்பர் எழுதுவோர் அதைப்பார்த்துக் கடிதங்கள், மணியார்டர் முதலியவற்றில் எழுதவும்; மேல் உறையின் இடப்பக்கத்தில் 1190 என்ற ரிஜிஸ்டர் நெம்பர் அச்சிடப்பட்டிருக்கும். அதை எழுதக்கூடாது. மேலே குறித்தபடி கையால் எழுதப்பட்டிருப்பதையே குறித்தெழுதவேண்டும். பழைய சந்தாதாரர்களில் சந்தாநெம்பர் தெரியாதவர்கள் முன்பண மனுப்பாமல் வி. பி. யிலேயே சஞ்சிகை பெற்றுக் கொள்வது நலம்.

பழைய சந்தாதாரர்களில் சஞ்சிகையை நிறுத்திவிடும்படி எழுதுவோரும் மேற்குறித்தபடி தங்கள் சந்தா நம்பரைக் குறித் தெழுதவேண்டும்.



பண்டித ஸ்ரீ மதன மோகன மாளவ்யா.

**பாரத தேவியின்** பரமபக்த சிகாமணிகளாய் காங்கிரஸ் மகாசபையின் ஆரம்ப காலந்தொடங்கி, தண்பணியாற்றிவரும் தேசாபிமானிகளுள் பண்டித ஸ்ரீ மதன மோகன மாளவ்யா அவர்களும் ஒருவராவார். இப்புனிதர் மால்வா வைச் சேர்ந்த பிரபல பழங்கால வடமொழிப் பண்டிதர் வம்சத்திலே அந்தணர் மரபி லவதரித்தவர். சுமார் நானூ

**தும்பிப்**

**பெருமை**

றுண்டுகட்கு முன்னர் அவருடைய மூதாதையர்கள் மால்வாவை விட்டு அலகபாத்தில் குடியேறினவர்கள். அவ்வமிசத்தார் பரம்பரையாக வடமொழி மகோபாத்தி

யாயர்களை விளங்கி வருபவர். மாளவ்யா அவர்களின் தந்தையாரான பண்டித ஸ்ரீ பிராஜ் நாதரும் ஆரியமொழியில் அரிய புலவராயிலங்கியவர். அப்பெரியார் பழுத்த பழமாய்ப் பல்லாண்டுகள் ஆரோக்ய திடகாத்திரராய் உலகத்தில் வதிந்திருந்து சமீபகாலத்தில் சிவபதமெய்தினார். அவர் வடசொற்கடற்கெல்லை கண்டவராய், பாகவதம், புராண இதிகாசங்களுக்கு உரைவகுப்பதில் வல்லநராயிருந்தார். அவருடைய பாண்டித்யத்தைக்கண்டு புகழாதவரில்லை. தர்பங்கா மகாராஜாவும், காசிதேச மன்னரும் அவருடைய பக்தி, வித்வத்துவம், சாதுத்தன்மை, இவற்றோடு கூடிப் பொலியும் ஒழுக்கம் முதலியவற்றைக் கண்டு அவரைத் தமது குலகுருவெனக் கொண்டாடவாராயினர். அவர் வரைந்த வடமொழி நூல்கள் பல. அவற்றைப் பின் மாளவ்யா அவர்கள் வெளியிட்டருளினார். இப்பண்டித ஸ்ரீ பிராஜ்நாதருக்குப் பல ஆண் பெண் மக்களுண்டு. அவர்களுையெல்லாம் அப்பெரியார் சிறிதும் சிரமத்தையோ, தமது செளகரியக் குறைவுகளையோ பொருட்படுத்தாமல் போஷித்து அவர்களுக்குக் கல்வி கற்பித்து வந்தார்; தம் கண் முன்னிலையில் தமது குமாரரான மாளவ்யா அவர்கள் சான்றோராய் விளங்குதல் கண்டு மகிழும் பாக்கியத்தையும் அவரே யடைந்தவர்.

மாளவ்யா இம்மகானுபாவருடைய மூன்றாவது திருக்குமாரராய் 1861-ம் ஆண்டு டிசம்பர் 25-ம் நாள் அலகபாத்தில் பிறந்தவர். இளமையில் உளர்பிறைச் சந்திரனென வளர்ந்து, முறைப்படி உரியாரால் அக்ஷராரம்பம் செய்விக்கப்பெற்றார். அப்பால், அவர் தர்மஞானோபதேசப் பாடசாலையிலும், 'வித்யா தர்ம வர்த்தினி' சபையாரின் ஆதரவில் நடைபெற்ற மற்றொரு கழகத்திலும் வடமொழியாந் தாய்மொழிப் பயிற்சியடைந்தார். அதன்பின், அவருடைய தந்தை அவரை ஆங்கிலங் கற்குமாறு 'வில்லா' என்ற கலாசாலைக் கனுப்பினார். அப்பள்ளிக்கூடத்திற் சேர்ந்து அவர் பிரவேசப்

பரீக்ஷையிற் றேறி, பின்னர் மியூர் மத்தியகலாசாலை (Muir Central College) மாணவராகப் பயிற்வாராயினர். மாணவராயிருக்கும்பொழுதே வித்யாபி விருத்தியிலும், சமயத்தொண்டிலும் அவருக் கதிக ஊக்க மிருந்துவந்தது. அதன்பயனாக அவர் அலகபாத் கலை யாராய்ச்சிக் கழகத்தையும், ஹிந்து சமாஜத்தையும் ஸ்தா பித்தார். அவர் மாணவர் நிலையில் விசேஷ கியாதி யேது மடையவில்லை. இதற்குக் காரணம் அவர் படிப்பிலும், பொது விஷயங்களிலும் சமதிருட்டி யுடனிருந்து வந்தமையே. 1879-ல் அவர் பிரசேசுப்பரீக்ஷையிலும், 1881-ம் ஆண்டில் சிறுகலா குமாரப் பரீக்ஷையிலும் (F.A.) தேர்ந்து 1884-ல் கலா குமாரரானார்.

பி. ஏ. பரீக்ஷையிற் றேர்ந்த அவ்வாண்டி னிறுதியிலேயே அவர் அலக பாத் அரசாங்கக்கலாசாலையில் ஓர் ஆசிரியராக விருந்துவந்தார். அப் பொழுது அவருக்கு ஆரம்பத்தில் ரூ. 50 தான் சம்பளமாக அளிக்கப்பட்டது. அச்சம்பளத்திலிருந்து ரூ. 75 வரையிலும் உயர்த்தப்பெற்று அவர் அவ் வேலையிலேயே 1887-ம் ஆண்டு ஜூன் வரையிலிருந் உபாத்திமை தார். அரசாங்க உத்தியோகஸ்தராயிருந்தது, தேசநலத்திற் கேற்ற துறைகளிற் புகுந்து உழைத்தற்கு அவருக்கு சுவா தந்திரமற்றதாயிருந்தது. ஆயினும் அவர் 1886-ல் கல்கத்தாநகரிற் கூடிய காங்கிரஸ் மகாசபையில் ஓர் சொற்பொழிவு நிகழ்த்தினார். அம்மகாசபைக் கெழுந்தருளி வீற்றிருந்த அவர் ஆசிரியரும், சுயேச்சை வாதியும், மகா மேதாவியுமான பண்டித ஜித்தியராம் அவர்கள் தமது மாணவரின் புத்திக் கூர்மையை வியந்து அவரை உற்சாகப்படுத்தினார். இதனால் அவர் பதவிக் கெவ்வித மாறுபாடும் நேரவில்லை. அக்கால காங்கிரஸ் நோக்கங்களெல்லாம் அரசாங்கத்தாரை வேண்டுந் தன்மையனவாயிருந்தன.

காங்கிரஸ் இயக்கத்தில் அவர் கலந்துகொண்டதுமுதல் அவரது பெருமையைப் பொதுஜனங்க ளுணர்ந்து போற்றத் தொடங்கினர். கல்கந் கர் (Kalakankar) ராஜாராம்பால் சிம்ஹர் அப்பொழுது ' ஹிந்துஸ்தான் ' என்ற ஒரு பத்திரிகையை நடத்திவந்தார். வந்தவர் மோகனரைக் காங்கிரஸ் மேடையிற் சந்தித்ததுமுதல் அவருடைய நண்பராகி, அப்பத்திரிகையின் ஆசிரியர் பதவியை யேற்குமாறு அவரை வேண்டினர். மோகனர் அதற் கிசைந்து உபாத்திமைத் தொழிலைவிட்டு 1887-ல் பாங்குடன் அப்பத்திரி காசிரியரானார். உபாத்திமைத்தொழில் சாலப் பரிசுத்தமானதென்று, அவர் அதனை விரும்பியிருந்தாராயினும், அத்துறையில் தாம் அதுவரையிற் செய்து வந்த சேவையைப் பத்திரிகையின் வாயிலாகப் புரியலாமென்று நம்பி, ஊக் கத்துடனும், உற்சாகத்துடனும் அதனை நடத்திவரலாயினர். இவ்வாறு இரண்டரை யாண்டுகள் வரையில் அத்தொழிலில் 200 ரூபாய் சம்பளத்தி லிருந்துவந்தார். அவர் பத்திரிகை நடத்துந் திறனை அரசாங்கத்தாரும் புகழ்ந்து, அப்பத்திரிகையைப் பொதுஜனங்கள் வாங்கிப் படித்து ஆதரிக்க வேண்டுவது அவசியமெனத் தமது வருடாந்தர அறிக்கையில் குறித்தனர்.

பின்னர், அவர் சில அசௌகரியங்களை முன்னிட்டு அப்பத்திரிகையின் ஆசிரியர் பதவியினின்றும் விலகி 'இந்தியன் யூனியன்' என்ற ஹெய்டிடின உப பத்திரிகாசிரியரானார். அப்பத்திரிகைக்குப் பல அறிவாளர் பத்திரிகாசிரியர் கள் கூட்டாளிகளாகச் சேர்ந்து அதனை ஆதரித்து வந்தனர். பண்டித அஜீத்னியா நாதரும், பண்டித பல்தியோராம் தேவரும் அதன் முன்னேற்றத்திற்காகப் பெரும் பாடுபட்டு வந்தனர். இந்நாட்களில் மோகனச் சேராக அப்பத்திரிகையின் ஆசிரியராயில்லாவிடினும், அதன் அபிவிருத்தித் துறையில் உழைத்துப் பல இனிய கட்டுரைகளை வரைந்துவந்தார். பாபு பிரம்மநாத சின்ஹா அவர்கள் அப்பத்திரிகையின் தலைமை யாசிரியராயிருக்க, மோகனச் சமீபந்த மான் ருசிகரமான வியாசங்களை அதில் எழுதி வந்ததால், அந்த 'இந்தியன் யூனியன்' சிறந்து விளங்கலாயிற்று. பின்னர் இவ்வித தினசரியை நடத்துவதால் தேசத்தில் கிளர்ச்சியே தலையெடுத்தாலையும், சமயநெறிகள் சரிவர அனுட்டிக்கப்படாமல் கைநழுவவிடப்படுதலையும் அவர் தமது சுயானுவர்த்தி லறிந்து அதினின்றும் விலகித் தாய்மொழி, மதம், ஜனசாரம் முதலியவற்றை உள்ளபடி ஒளியாமல் ஒதும் ஓர் சஞ்சிகையை வெளியிட ஆவல்கொண்டு அப்யுக்தா என்ற வாரப்பத்திரிகை நடத்த ஆரம்பித்தார்.

இவ்வாறு பத்திரிகையை நடத்திவருங் காலங்களில் அவருடைய அன்பர்கள் அவரை, சட்டகலாசாலையிற் சேர்ந்து வாசித்துப் பரீக்ஷை கொடுக்குமாறு தூண்டினர். ஸ்ரீ. ஓ. ஏ. ஹியூம், பண்டித அஜீதநாதர், ராஜா ராம்பால் சிங், பண்டித சுந்தரலால் சிம்ஹர் ஆகிய அந்தரங்க விசுவாச முன்ன நண்பர்களும் அவரை நியாயவாதியாக முயற்சிசெய்யுமாறு ஊக்கினர். ஆனால், மோகனருக்குப் பொருளீட்டும் ஒரே உபாயமுள்ள அத்தொழிலிற் சிறிதும் விருப்பமில்லை. சமய வளர்ச்சிக்கும், கலையுணர்ச்சு சட்ட நிருபண சிக்குமே பாடுபடவேண்டுமென்ற அவர் அவர் மனத்திற் ராதல் குடிசொண்டிருந்தது. ஆயினும், அன்பர்கள் விருப்பத் திற் கிசைந்து அவர் சட்டகலாசாலையிற் சேர்ந்து 1891-ல் 'எல். எல். டி' பட்டம் பெற்று 1893-ல் உயர்தர நீதிமன்ற நியாயவாதியாகத் தம்மைப் பதிவு செய்துகொண்டார்.

ஸ்ரீ. ஓ. ஏ. ஹியூம் என்பவர் ஒரு பெரிய மேதாவி. அவர் எப்பொழுதும் தமது மாணவரான மாளவ்யா அவர்களின் வித்யாபிவிருத்தியிலேயே கண்ணுங் கருத்துமாயிருந்தார். ஒருசமயம் ஓரன்பர் மாளவ்யா அவர்கள் அருகேயிருக்க, ஹியூம் அவர்களைப்பார்த்து, 'சட்டப்பரீக்ஷைக்கு மாளவ்யா அவர்கள் கற்கத்தொடங்கியது முதல் காங்கிரஸ் அலுவல்களில் அத்துணை ஊக்கங் கொள்ளுகின்றார்களில்லை' என, அவரும், 'அதுசரிதான், மனிதர் எந்த விஷயத்திலும் தமது முழுக்கவனத்தையும் செலுத்தி நிற்பல்தானே முறை' என்றியம்பி மகிழ்ந்தார். அப்பால், அவ்விருத்தர் மாளவ்யா அவர்களைப்பார்த்து, "மதனமோகன்! கடவுள் உமக்குச் சிறந்த அறிவை வழங்கியுள்ளார். ஏகமனதோடு இவ்வக்கில் தொழிலில் நீர் பொறுமையுடன் சுமார் பத்தாண்டுகட்கு உழைப்பீரானால் மகோன்னத நிலையை யடைவது திண்ணம். பிறகு அந்தப் பதவியிலிருந்து சுலபமாக தேசசேவை புரியலாம்" என்று நல்லுரை பகர்ந்தார். ஆனால், மாளவ்யா அவர்கட்கு, பதவியிலோ பொருளீட்டுவதிலோ இயல்பாகவே விருப்பமில்லை. உயர்ந்த பதவிகள் பன்முறை யளிக்கப்பட்டும் அவர் அவற்றை ஏற்க மனமிசைந்திலர்.

(தொடரும்.)

ஸ்ரீ. லக்ஷ்மி காந்தன்.



(“மாற்றறியாத செழும்பசும் பொன்னே.” என்ற பாடல் போன்றவை)

1. மாதமும் மாரி வழங்கிய நாடே  
மாதவர் வாழ்கின்ற பாரத நாடே  
போத மிகுந்து புகழ்பெறு நாடே  
புண்ணிய பூமியாம் பாரத நாடே  
நீதமுள் னோர்கள் நிறைந்தநன் னாடே  
நேர்மைக னோங்கிய பாரத நாடே  
வேத முழங்கி விளங்கிய நாடே  
மேன்மை தருமெங்கள் பாரத நாடே.
2. மாவும் பலாவும் வளர்கின்ற நாடே  
வாழை கமுகுசேர் பாரத நாடே  
மேவு சுவைக்கனி கன்மலி நாடே  
மென்மலர்க் காநிறை பாரத நாடே  
தாவு பரிகரி தங்குநன் னாடே  
தண்ணிய நீர்மல்கு பாரத நாடே  
ஆவு மமுதமு மார்ந்தபொன் னாடே  
அண்டர் புகழெங்கள் பாரத நாடே.
3. கன்னலுஞ் செந்நெலு மன்னிய நாடே  
காட்டு வளஞ்செறி பாரத நாடே  
மன்னர்கள் கீர்த்தி வயங்கிய நாடே  
மாமலை கங்குமும் பாரத நாடே  
நன்னயஞ் சேர்நதி கன்மலி நாடே  
நாவலர் வாழ்கின்ற பாரத நாடே  
இன்னல் தவிர்க்கு மெழில்பெறு நாடே  
இன்ப மிகுமெங்கள் பாரத நாடே.
4. மாணிக்க மாதி மணிகள்சேர் நாடே  
மாமலர்த் தேன்பொழி பாரத நாடே  
ஆணிப்பொன் னேவினா வாகுநன் னாடே  
அன்புடை யார்தங்கும் பாரத நாடே  
பூணிற் பொலிந்த புனிதமார் நாடே  
புன்மையில் லாத்திருப் பாரத நாடே  
ஆணிற் சிறந்தவர் வாழ்கின்ற நாடே  
அற்புதஞ் சேரெங்கள் பாரத நாடே.
5. நற்சுவை சேருண வைத்தரு நாடே  
நாளு மகிழ்ச்சிசெய் பாரத நாடே  
கற்புள அன்னையர் மிக்கநன் னாடே  
காட்சி பலநிறை பாரத நாடே  
விற்றொழில் வீரர் மிகுந்துள நாடே  
மெய்க்கலை கன் தங்கும் பாரத நாடே.  
பொற்புறு கோவில்கள் உற்றிடு நாடே  
பூந்தடஞ் சேரெங்கள் பாரத நாடே ,

6. முத்தம் பவனமும் பெற்றிடு நாடே  
முத்தமி ழோங்கிய பாரத நாடே  
பத்தி நெறிகள் பரவிடு நாடே  
பல்வள மோங்கிய பாரத நாடே  
நத்துபட் டாடைகள் நண்ணிய நாடே  
நட்பு முறையறி பாரத நாடே  
பத்தினி கண்ணகி தோன்றிய நாடே  
பாரி லுயரெங்கள் பாரத நாடே.
7. அண்டிய யார்க்கு முதவிசெய் நாடே  
அழகிற் குறையாத பாரத நாடே  
தண்டமிழ் காகத் தலைதரு நாடே  
சதநிய மாறாத பாரத நாடே  
பண்டு புறவுக் குடல்தரு நாடே  
பாட்டி னுயர்வுணர் பாரத நாடே  
சண்டையிற் பின்னிடா தோர்மலி நாடே  
சங்க மிகுமெங்கள் பாரத நாடே.
8. சிற்பிகள் வேலை சிறந்திடு நாடே  
சித்திர மோங்கிய பாரத நாடே  
அற்பர் தமைமதி யாத்திரு நாடே  
அன்னியர்க் குந்தாயாம் பாரத நாடே  
அற்புத கோபுரங் கன்பொலி நாடே  
அரியமா டங்கஞ்சேர் பாரத நாடே  
வெற்றிசேர் மன்னர் வினங்கிய நாடே  
மேன்மை தருமெங்கள் பாரத நாடே.
9. வந்தவர்க் கெல்லா மகிழ்தரு நாடே  
வன்னல்கள் தங்கிய பாரத நாடே  
முந்தி மருத்துவ மோங்கிய நாடே  
முத்தி நிலையுணர் பாரத நாடே  
சந்தத மும்விழா சார்ந்திடு நாடே  
சஞ்சீவி கன்மலி பாரத நாடே  
எந்த வளமுங் குறைவுறு நாடே  
ஏர்பர வுமெங்கள் பாரத நாடே.
10. மாறுகொள் வார்க்கஞ்சி டாப்பெரு நாடே  
வஞ்சர்க் கிடந்தராப் பாரத நாடே  
ஊறுசெய் வார்க்கும் நலஞ்செயு நாடே  
உன்னத்தில் சாந்தமார் பாரத நாடே  
தேறுதூற் கல்வி செறிந்தநன் னாடே  
செந்திரு வாழ்கின்ற பாரத நாடே  
ஆறுமுகன் தமிழ் ழாற்புகழ் நாடே  
ஆர்வ மிகுமெங்கள் பாரத நாடே.

செம்பூர், ஈ. ஆறுமுகஞ் சேர்வை.



(407-ம் பக்கத் தொடர்ச்சி.)

முடிந்த ஞானம்.

ஏனைய யாவரும் பரமாத்மா குறிகுணமற்றது; ஏகமானது; இரண்டற்றது விகாரமற்றது என்று தெரிந்துகொண்டு தியானிக்க வேண்டும். அப் படிப்பட்ட பழக்கத்தினாலே கூத்திரியனும் பரமாத்மாவைத் தன் ஆத்மாவில் கண்டு தரிசிப்பான். அந்த ஆத்மாவே ஞானமாயும் கர்மமாயும் இருக்கிற தென்று கருதுகிறவன் எவனாலும் பதிதனாவான். அவன் பிரமாவின் இலக்கணங்களை அபகரிக்கிறபடியால் சகல பாபங்களையும் துணிந்து செய்வான்.

பிராமணன் முயற்சியற்றவனாயிருக்கவேண்டும். ஒருபோதும் தானம் வாங்கக்கூடாது தர்மிஷ்டர்களுடைய ஆசாரத்தையே அதுஷ்டிக்கவேண்டும். எப்போதும் பிராமணன் சாந்தமுள்ளவனாயிருக்கவேண்டும். இல்லாவிட்டால் தபோபலத்தை யிழந்துவிடுவான். வேதம் முற்றும் உணர்ந்தவனாயிருந்தாலும் அறியாதவனைப்போலிருக்கவேண்டும். கர்வம் அடையக்கூடாது. அதனால் அவன் பிரமஞானத்தை அடைந்து பரபிரமத்தை அறியக்கூடும். இவ்வுகி விருத்தியில் ஏழையாயும் பரததில் ஐசுவரியவானாயும் யாகயக்ஞாதிகளைச் செய்துகொண்டிருக்கிறவன் பிறரால் ஜபிக்கப்படாதவனாயும் அச்சமற்றவனாயும் இருப்பான். அவனே பிரம சொரூபி யென்று அறிஞரால் மதிக்கப்படுவான்.

யாகங்களைச் செய்கிறவன்கூடச் சர்வாபீஷ்டங்களையுந் தருகிற தெய்வத்தைத் தரிசிப்பான். பிரமத்தைத் தரிசிக்கிறவனுக்குச் சமானமேயில்லை. ஏனென்றால் யாகம் செய்கிறவன் பிரமத்தைத் தரிசிக்கும் முயற்சியைச் செய்கிறான். கர்மத்தை விட்டிருக்கிற ஞானியும் மரியாதைக் குரியவன். அவனுக்குத் தேவர்கள்கூட மரியாதை செய்கிறார்கள். பிறரால் மரியாதை செய்யப்படுகிறவன் தன்னைத்தானே மதிக்கக்கூடாது. பிறரால் மதிக்கப்படாதபோது துக்கப்படக்கூடாது. மனிதர்கள் தங்களுடைய கண்களை மூடித்திறப்பதபோலக் காரியங்களைச் செய்கிறார்கள். (என்றால் பிறரறியாமலும் சீக்கிரமாயும் செய்கிறார்கள்). கற்றறிந்தவனே பிறருக்கு மரியாதை செய்கிறான். மரியாதை செய்யப்பட்டவனும் அப்படியே நினைக்க வேண்டும். இவ்வுலகில் மூடர்கள் பாபிகளும் வஞ்சகருமா யிருக்கிறார்கள். அவர்கள் மரியாதை செய்யத்தக்கவர்களுக்கு மரியாதை செய்யமாட்டார்கள். எப்போதும் பிறரை அவமதிப்பார்கள். உலகப் பெருமையும் தவமகிமையும் ஒன்றாகச் சேர்வதில்லை. பெருமையைத் தேடுகிறவர்களுக்கே இவ்வுலகம் உரியது.

தவ்ருக்கு மறு உலகம் உரியது. அரசனே! இவ்வுலக இன்பம் இவ்வுலகப் பொருள்களிலேயே நிலைத்திருக்கிறது. மறு உலகத்தில் சொர்க்க வாழ்விருக்கின்றது. ஞான மில்லாதவர்களாலே சொர்க்க வாழ்வு அடையமுடியாது. சொர்க்க வாழ்வை அடைவதற்குப் பல வழிகளுண்டுமென்றும், அவைகளெல்லாம் கடினமானவைகளென்றும் புண்ணியாத்மாக்கள் கூறுகிறார்கள். அம்மார்க்கங்கள் சத்தியம், பொறுமை, உறுதி, ஆசாரம், மன அடக்கம், பரிசுத்தம் என்பவைகளாம். இவைகள் மாயையை ஒழித்து அஞ்ஞானத்தை நாசம் செய்வனவாம்.

அரசன்:-முனிவரே! மெனன விரதம் என்கிறார்களே அதன் உண்மையாது? பேசாமலிருத்தல், தியானம் செயல் என்னும் இரண்டு மெனன விரதங்களில் உமக்குச் சம்மதமானது எது? இந்த மெனன விரதத்தால் சாந்தத்தையும் மோட்சத்தையும் அடையலாமா? அந்த விரதத்தை எப்படி அனுஷ்டிக்கிறது?

முனிவர்:-அரசனே! பிரமம் வேதத்தாலும் பற்றப்படாதது. ஆகையால் அதுவே மெனனமென்று சொல்லப்படுகிறது. அதிலிருந்து வைதிக சப்தமான பிரணவமும் சாதாரண ஒலியும் உண்டாயின. அந்தப் பரமாத்மாவே சப்தமாகத் தோன்றுகிறது. என்றதனால் (பிரணவ தியானத்துடன் பிரம தியானத்திலிருக்கிற மெனனவிரதமே சிறந்ததென்பது).

அரசன்:-முனிவரே! ரிக்கு, யஜுஸ், சாமம், என்னும் வேதங்களை உணர்ந்தவன் பாவஞ்செய்தால் அவன் பாவியாகமாட்டானா?

முனிவர்:-அரசனே! மன அடக்க மில்லாதவன் ரிக்கு, யஜுஸ், சாம வேதங்களை ஒதினதினாலே பாவத்தினின்றும் விடுதலை யாகமாட்டான். வஞ்சனையால் ஜீவிக்கிற வஞ்சகனை (பிரமதியான மில்லாதவனை) வேதங்கள் காப்பாற்றமாட்டா. புதிதாய்ச் சிறகுமுளைத்த பறவைக்குஞ்சுகள் தங்கள் கூண்டுகளை விட்டுப்போவதுபோல அந்திய காலத்தில் வேதங்கள் அவனைக் கைவிட்டுப் போகின்றன.

அரசன்:-புலன்களை வென்றவரே! வேதமானது தர்ம சகாயமில்லாமல் பாவங்களைப் போக்காதாயின், வேதங்கள் எப்போதும் அழிக்கும் என்று பிராமணர்கள் சொல்கிறார்களே, ஏன் அப்படிச் சொல்கிறார்கள்?

முனிவர்:-அரசனே! விசுவம் எல்லாம் (பிரபஞ்சமெல்லாம்) பரமாத்மாவின்னிடத்திலிருந்து குணங்களுடனும் வேறு இலக்கணங்களுடனும் தோன்றின. வேதங்களும் இப்படியே சொல்கின்றன. பிரபஞ்சமும் பரமாத்மாவும் வேறுபட்ட பொருள்களென்றும் வேறு படாதவைகளென்றும் கூறுகின்றன. பரமாத்மாவை அடைகிறதற்காகவே தவசம் யாகமும் விதிக்கப்பட்டன. கற்றறிந்தவன் இவ்விரண்டினாலும் புண்ணியத்தைச் சம்பாதிக்கிறான். புண்ணியத்தால் பாவம் அழியும். ஞானத்தால் பிரமாவை அடைகிறான். அறிவுள்ள மனிதன் ஞானத்தின் உதவியால் பரமாத்மாவை அடைகிறான்.

தர்மார்த்தகாம மோட்சங்களை இச்சிக்கிறவன் இவ்வுலகிற் செய்தவைகளை மறு உலகத்துக்குத் தன்னுடன் கொண்டுபோய் அனுபவிக்கிறான். போகா னுபவ முடிவில் மறுபடியும் கர்ம உலகத்துக்கு வருகிறான். இவ்வுலகத்தில் செய்த தவப்பலனை மறு உலகத்தில்தான் அனுபவிக்க வேண்டும். ஆத்ம அடக்கமுள்ளவர்கள் இவ்வுலகத்திலும் தங்கள் தவப்பயனை அடைகிறார்கள். இதனால் வேதம்கூறிய கர்மத்தைத் தவறுபடாமல் செய்தால் அவ்விரண்டும் சேர்ந்து முத்தியை அளிக்கும். வேதத்தைவிட்டுக் கர்மம் செய்தலும் கர்மத் தைவிட்டு வேதமோதுதலும் பயன்தரா. ஆதலால் அந்தணர் மயங்கிச் சொல்லவில்லை யென்பது விளக்கப்பட்டது.

அரசன்:-முனிவரே! ஒரே தவம் சிலசமையம் சித்தி தருவதும் சில சமையம் சித்தி தராமலிருப்பது மேன்? நான் அறிந்து கொள்ளும்படி இதைச் சொல்லவேண்டும்.

முனிவர்:-அரசனே! தவமானது ஆசை முதலியவற்றால் குற்றப்படாம லிருக்கும்போது மோட்சத்தைத் தருகிறது. மயக்கத்தாலும் உண்மையான பக்தி யில்லாமையாலும் மோட்ச சித்தியைத் தருவதில்லையென்று கூறப்படு கிறது. கற்றுணர்ந்தவர்கள் தவசிஸுலே பிரமத்தை யறிந்து நித்தியத்துவத் தைப் பெறுகிறார்கள். (பக்தியுடன்கூடின தவமே முத்திதரும் என்பதாம்.)

அரசன்:-முனிவரே! உம்மால் தவத்தைத் தெரிந்துகொண்டேன். அத னால் நித்தியத்துவத்தைப் பெறும் இரகசியத்தையுந் தெரிந்து கொண்டேன். குற்றங்களால் மாசடைந்த தவம் எது? அதை விவரித்துச் சொல்ல வேண்டும்.

முனிவர்:-அரசனே! கோபம் முதலிய பனிரண்டு குற்றங்களும் தன் பெருமையைப் பேசுதல் முதலிய பதின்நீமைகளும் தவத்தைக் கெடுக்கிற குற்றங்களாம். கோபம், மதம், ஆசை, அறியாமை, திருப்தியில்லாமை, கொடுமை, பொறுமை, அகந்தை, துக்கம், சிற்றின்பப்பிரியம், பகை, பிறர் நிர்தைகூறல் இப்பன்னிரண்டும் மனிதருடைய சாதாரண குற்றங்களாம். இப்பன்னிரண்டும் எப்போதும் ஒழித்தவிடத் தக்கன. அரசனே! இவற் றுள் ஒவ்வொன்றே மனிதரை அழிக்கக்கூடியது. வேடன் மானைப்பிடிக்கச் சமயம் பார்த்துக்கொண்டிருப்பதுபோல இவற்றுள் ஒவ்வொன்றும் மனித னைப்பற்றச் சமையம் பார்த்துக்கொண்டிருக்கிறது. தன் பெருமையைப் பேசிக்கொள்ளுதல், பாதாரத்தை விரும்புதல், அதிகக் கருவத்தினால் பிறரை யிகழ்தல், கோபம், சஞ்சல புத்தி, ஆதரிக்கத்தக்கவர்களை ஆதரியாமை, இந்த ஆறும் கெட்டவர்களால் எப்போதும் அனுசரிக்கப்படுகின்றன. இவ் வாறும் இகபரமரிண்டிலும் அபாயத்தைச் செய்வனவாம். காமமே பிரதான இன்பமென்று கருதுவதும், மிகுந்த கருவமும், தானம் கொடுத்தபின் துக்கிப் பதும், பணத்தைச் செலவழியாமலிருக்கிற லோபத்தனமும், கொடிய வரி விதித்துப் பிரஜைகளைத் துன்பப்படுத்துவதும், பிறர் நிர்தையால் மகிழ்வ தும், தன் சொந்த மனைவியைப் பகைப்பதும் ஆகிய இவ்வேழும் துஷ்டர் கள் செய்கைகளாம். இங்ஙனம் கூறிய இருபத்தைதந்தும் தவசுக்குப் பெரிய குற்றங்களாம். தர்மம், சத்தியம், தன்னடக்கம், தவம், பிறருடைய வாழ்வில் மகிழ்தல், மரியாதை, பொறுமை பிறரை நேசித்தல், யாகம், தானம், உற்சா கம், வேத உணர்ச்சி இப்பன்னிரண்டும் மனிதர்களால் எப்போதும் அனுசரிக் கத்தக்கவைகளாம். இந்தப் பன்னிரண்டையும் ஆள்கிறவன் பூவுலகம் முழுவதையும் ஆள்வான். இவற்றின் மூன்று, அல்லது இரண்டு, அல்லது ஒன்


ஹையாவது உடையவன் சொர்க்கத்தை அடைகிறவனாக மதிக்கப்படுகிறான். தன்னடக்கம், துறவு, ஆத்மஞானம் இவைகளால் மோட்சமுண்டாகும். இவைகளிலிருந்து சத்தியம் விருத்தியடைகிற தென்று கற்றுணர்ந்தவர்கள் கூறுகின்றார்கள். ஆத்மஞானம் பதினெட்டுக் குணங்களால் உண்டாக்கப்படுகின்றன. அவை, விதிக்கப்பட்ட கர்மங்களைச் செய்தல், பொய் சொல்லாமை, பொருமை யின்மை, காம வெறுப்பு, தனத்தை விரும்பாமை, இன்பத்தை யிச்சியாமை, சின மின்மை, துக்க மின்மை, பொருளாசை யின்மை, எரிச்சல் கொள்ளாமை, வஞ்சனை செய்யாமை, பிறர் துக்கத்தில் மகிழாமை, பகை கொள்ளாமை, பிறரை இமியியாமை, நற்செய்கைகளில் மகிழ்ச்சி, தன்கடமையை மறவாமை, கோள் சொல்லாமை, அகங்கார மின்மை இந்தப் பதினெட்டும் உள்ளவனே தன்னடக்க முள்ளவனென்று கற்றோர் கூறுகின்றார்கள் இவை அகங்கையை ஒழிக்கும். பழக்கத்தினால் இவற்றை அடைகிறவன் எல்லாவற்றையும் ஜபித்தவனாவான்.

துறவு ஆறு வகை. இந்த ஆறும் புகழ்ச்சியை உண்டாக்குவனவாம். அவையாவன:-வாழ்வு வந்தபோது சந்தோஷப்படாம லிருப்பது, யாகம், கர்மம், ஜபம் இவற்றை விடாமை, ஆசையில்லாமை, (இந்த மூன்றாவதையுடையவன் எல்லாரினும் மேலானவனென்று கருதப்படுகிறான்.) பிறர் செல்வ முதலியவற்றால் துக்கப்பட்டாமை, அல்லது மனதுக்கு வெறுப்பானது வந்தபோது வருந்தாமை, புத்திரன் மனைவி முதலிய பிரியமுள்ளவரிடத்திலும் வருந்திக் கேளாமை, யாசகர்களுக்குக் கொடுப்பதும் புண்ணியத்தைத் தரும் தானங்களைச் செய்வதுமாம்: இவ்வாறு குணங்களையும் உடையவன் சிரேஷ்டனாவான். இவைகளால் ஆத்மஞான முண்டாகும். கடைசியிற் கூறிய துறவு எட்டுக் குணங்களைத் தன்னுள் அடக்கிக்கொண்டிருக்கிறது. அவை சத்தியம், தியானம், சமாதானம், அனுமதிக்கும் சக்தி, உலக இன்ப வெறுப்பு, பிறர் பொருளைக் கவராமை, பிரமசரிய அனுஷ்டானம், தானம் வாங்காதிருத்தல்.

மதமும் தோஷங்களை யுடையன. இவைகளையும் ஒழித்துவிட வேண்டும். துறவையும் ஆத்ம ஞானத்தையும் உமக்குச் சொல்லிவிட்டேன். ஆத்ம ஞானம் எட்டுத் தர்மங்களை யுடையது; இல்லாவிட்டால் எட்டுக் குற்றங்களை யுடையதாம். அந்தக் குற்றங்களை ஒழித்துவிட வேண்டும். புலன்களையும், மனதையும், இறப்பு எதிராவதையும் ஒழித்தவன் சுகம் அடைவான். அரசனே! உமது மனம் சத்தியத்தில் விசுவாசமுள்ளதாயிருக்கவேண்டும். உலகமெல்லாம் சத்தியத்திலேயே நிலை பெறுகின்றன. ஆத்ம அடக்கம், துறவு, ஆத்மஞானம் இவைகள் சத்தியத்தையே பிரதான இலக்கணங்களாக உடையன. இவ்வகைப்பட்ட குற்றங்களை விலக்கியே ஒருவன் தவம் புரியவேண்டும். புண்ணியவான்களுக்குச் சத்தியத்தையே முக்கிய தர்மமாகவும் விரதமாகவும் தெய்வம் விதித்திருக்கின்றது இந்தக் குற்றங்களில்லாததும் இந்தக் குணங்களை யுடையதுமான தவம் பெருவாழ்வுக்கு மூலமாகின்றது. நீர் கேட்ட பாபஹரமான சிறந்த பொருளையும் ஜனன மரண மூப்புள்ளினின்ற விடுபடுவதையும் சுருக்கமாய் உமக்குச் சொல்லிவிட்டேன். இன்னம நீர் எதைக் கேட்க விரும்புகிறீர்? அதைக் கேட்டால் அதையும் சொல்கிறேன் என்று முனிவர்கூற, அரசன் கேட்கிறான்.

(தொடரும்)

சிவானந்தசாகரயோகீஸ்வரர்.



வேதாந்த சார சங்கிரக வசனம்.

(403-ம் பக்கத் தொடர்ச்சி)

சீத்துவதுணப் பிரதானமான மாயையினிடத்து பிரதிபிம்பித்த பிரம்ம சைதன்யமும், அந்த மாயைக்கு அதிஷ்டானமான பரப்பிரம்மமும், மாயையும் சேர்ந்து நுகவாய் என்னப்படும். இந்த ஈசுவரன் சர்வஞ்ஞத்துவம் (எல்லாவற்றையும் தடையின்றி அறியும் அறிவு) முதலான குணங்களையுடையவனாயும், சிருஷ்டி திதி சங்காரம் என்னும் தொழில்களுக்குக் காரணனாயும், அவ்வியாகிருத னென்னும் பெயருடையவனாயு மிருக்கிறான். மேலும், இந்த ஈசுவரன் எல்லாவித சக்திகளோடும் குணங்களோடும் கூடினவனும், சகல ஞானங்களையும் பிரகாசிக்கச் செய்கிறவனும், சுவதந்திரனும், சத்திய சங்கற்பனும், சத்தியகாம (கோரிக்கைகளை யுடையவ)னு மாவன். சர்வஞ்ஞத்துவமும் சர்வேசுவரத்துவமும் ஆதி காரணத்துவமும் உடையவனாயிருத்தலின் மகாவிஷ்ணு என்னும் வேறு பெயரையு முடையவன். மிக்க சத்தி வாய்ந்தவன். அதி சிரேஷ்டன். இவ் வீசுவரனுக்குச் சத்துவ குணத்தைப் பிரதானமாக வுடையதும் எல்லா சீவர்களின் சமஷ்டி வடிவமானதுமான காரண சரீரமே சரீரமாம் என்று பெரியோர் கூறுவர்.

எல்லா சீவர்களுடைய சமஷ்டி ரூபகாரண சரீரமே பரமேசுவரனுக்குச் சரீரமென்று கூறப்பட்டது. அக்காரண சரீரம் மிக்க ஆனந்தமுடையதும் ஆனந்தத்திற்குச் சாதகமானதுமாக விருத்தலின், ஆனந்தமயகோசம் என்று செல்லப்படும். (சீவர்களின் அன்னமயம் முதலாகவுள்ள பஞ்சகோசங்களும் பின்னால் கூறப்படும். அவற்றுள் கூறப்பட்டுள்ள ஆனந்தமயகோசமே சீவர்களுக்குக் காரண சரீரமாம். இந்தக்காரண சரீரங்களின் சமஷ்டியே (கூட்டம்) ஈசுவரனுக்குச் சரீரம் என்றறிய வேண்டும்).

நூல்களில் தினப் பிரளயமென்று ஒரு பிரளயம் சொல்லப்பட்டிருக்கிறது. அது நித்திராவஸ்தை. அந்த நித்திராவஸ்தை, சகலமும் லயமடைவதற்குக் காரணமாக விருத்தலின் அதுவே ஈசுவரனுக்கு ஸ்தான மென்பர். ("மாயையி னிடத்திலுள்ள சேதனத்தின் சாயை (ஆபாஸம்), மாயையின் அதிஷ்டான சேதனம் என்னும் இரண்டினையும் ஈசுவரன் என்பர். அந்த ஈசுவரன் மேகாகாசத்துக்குச் சமானமாவர்.

1. அந்த ஈசுவரன் அந்தரியாமியாவார். ஏனெனின், எல்லோருள்ளிலுமிருந்து பிரேரணை செய்கிறார்.

2. அவர் சதாமுத்தர். ஏனெனின், அவருக்குத் தமது ஸ்வரூபத்தில்



ஆவரணம் (மறைப்பு) இல்லை. ஆதலால் அவருக்கு ஜன்ம மரணத்தி பத்தம் தோற்றுக்கிறதில்லை. இக்காரணத்தால் அவர் நித்திய முக்தராவர்.

3. ஈசுவரன் சர்வஞ்ஞர்; சகல பதார்த்தங்களையும் அறிபவராயிருக்கிறார். ஏனெனில் மாயையில் சுத்த சத்துவ குணமுண்டு. தமோகுண ரஜோ குணங்களால் அமிழ்த்தப்பட்டதாகாது. ரஜோதமோ குணங்களைத் தான் அமிழ்த்தும். சத்துவகுணம் எதுவோ, அது சுத்த சத்துவகுண மெனப்படும்” என்று விசாரசாகாரமும்,

“அகண்ட பரிபூரண சச்சிதானந்த பிரம்மத்தினிடத்தில் கிளிஞ்சலில் வெள்ளி தோன்றுவதுபோல மூலப்பிரகிருதி (பிர—சத்துவகுணம், கிரு—ரஜோகுணம், தி—தமோகுணம் : எனவே முக்குணங்களுடன் கூடியமாயை பிரகிருதி யெனப்படும். இது சகலத்திற்கும் மூலகாரணமாயிருத்தலால் மூலப்பிரகிருதி யென்னும் பெயருடையது.) என்னும் ஒரு சக்தியுண்டாயிற்று. அந்த மூலப்பிரகிருதியும் விகிருதகுணமான மூன்று குணங்களுடன் கூடியிருக்கும். அந்தப் பிரகிருதியின் சத்துவகுணம் மாயை என்றும் சர்வஞ்ஞ உபாதியென்றும் ஈசுவர காரண சரீர மென்றும் சொல்லப்படும். இந்த மாயையினிடத்து நிர்மலஜல பிரதி பிம்பம்போல பிரம்மம் சுலக்ஷணமாய் பிரதி பிம்பிக்கும். இந்த பிரதிபிம்ப சைதன்யம் சர்வஞ்ஞான ஈசுவரனென்று சொல்லப்படும்” என்று நானாஜீவவாதக்கட்டளையும் கூறுவதிங்கறிதற்பாலதாம்.)

(முன் சஞ்சிகையிற் கூறியபடி) அஞ்ஞானம் வியஷ்டி பாவத்தால் அநேகமாக பேதிக்கப்படுகின்றது. சத்துவாதி குணங்களினால் விலக்ஷண முடைய அஞ்ஞானத்தின் விருத்திகள் அநேகம். எப்படி சமஷ்டி பாவத்தால் ஒன்றாகவுள்ள வனத்திற்கு வியஷ்டி பாவத்தால் விருக்ஷங்களென்று அநேகத்துவமுள்ளதோ, அப்படியே அஞ்ஞானத்திற்கு வியஷ்டி பாவத்தால் அநேகத்துவ முண்டு.

கீடர்:—சுவாமி! ஒரு வஸ்துவிற்கு சமஷ்டி வியஷ்டி என்னும் இரண்டு வியவகாரங்கள் எப்படிச் சம்பவிக்கும்?

குரு:—ஞான புத்திரா! பத்திர (இலை) புஷ்பாதி தர்மங்கள் தனித்தனியாக ஒவ்வொரு விருக்ஷத்தினிடத்து முண்டு. விருக்ஷங்களின் கூட்டமான வனத்திலு முண்டு. அதனால் சமஷ்டி பாவத்தால் வன மென்றும் வியஷ்டி பாவத்தால் மரம் என்றும் வழங்குவது பிரசித்தம். இப்படியே இந்த அஞ்ஞானத்திற்கும் சமஷ்டி பாவத்தினாலும் வியஷ்டி பாவத்தினாலும் வியவகார முண்டாதல் யுக்தமேயாகும். அஞ்ஞானத்தின் சமஷ்டி வடிவம் சுத்த சத்துவம். அதனுடன் கூடின பிரஹ்ம சைதன்யம் ஈசுவரன். இனி அஞ்ஞானத்தின் வியஷ்டி வடிவம் ரஜோதமோ குணங்களினால் மலினமான சத்துவம். இதனால் ஈசுவர உபாதியினும் தாழ்ந்ததாகும். (ஈசுவர உபாதி சுத்த சத்துவமான மாயை. உபாதி—தானிருக்குமிடத்தி லிருந்துகொண்டே வேறொரு வஸ்துவைக் காட்டிக்

கொண்டு தானதனுடன் கலவாமல் அன்னியமா யிருப்பது)- இத் தகைய அஞ்ஞானத்தின் வியஷ்டி ரூபமான மலின சத்துவத்துடன் கூடின பிரஹ்ம சைதன்யமே பிரத்தியகாத்மா வெனப்படும்.

(இங்கு இது அறியத்தக்கது:—“மாயை, அஞ்ஞானம், அவித்தை என் பன ஒரே வஸ்துவுக்குப் பெயராயினும், சுத்த சத்துவத்தின் பிரதானம் மாயை யென்றும், மலின சத்துவகுணத்தின் பிரதானம் அஞ்ஞானம் என்றும் அவித்தை யென்றும் பெயர் பெறும். ஓர் பிரஹ்மண ஜாதியுடைய ராஜா வானவன் ஸுத்திரிய குத்திர ஜாதியுடைய இரண்டு மந்திரிகளால் தான் அமிழ்த்தப்படாது, அவ்விருவரையும் தான் அமிழ்த்தி யிருப்பன். அங்ஙனமே ரஜோதமோ குணங்களால் அமிழ்த்தப்படாது, அவ்விருவரையும் தான் அமிழ்த்தும் சத்துவ குணம் எதுவோ, அது சுத்த சத்துவ குணமாம். சூத் திர ஜாதியுடைய இரண்டு ராஜ புத்திரர்களால் பிரஹ்மண ஜாதியுடைய ஒரு மந்திரி அமிழ்த்தப்படுவதுபோல ரஜோகுண தமோகுணங்களால் அமிழ்த்தப்படும் சத்துவ குணம் எதுவோ அது மலின சத்துவகுண மென்ப படும்” விசாரசாகரம்.)

ஜீவசொருபம்.

சீடனே ! இனி ஜீவசொருபத்தைக் கூறுகிறேன். கேட்பாயாக. முன் சொன்ன அஞ்ஞானத்தின் வியஷ்டி வடிவமான மலின சத்துவத்தினிடத் தில் பிரதிபிம்பித்த பரமாத்மசைதன்யம் பிரத்தியகாத்மா வெனப்படும். இந் தப் பிரத்தியகாத்மாவே தனக்கு உபாதியான அஞ்ஞானத்தினுடைய \* தாதாத்மியத்தாலும் (சம்பந்தத்தாலும்) குணங்களினாலும் கிஞ்சிஞ்ஞத்வம் (சிறுநிறிவு) முதலிய தன்மைகளுடன் கூடினதாய் ஜீவன் என்னப்படும். ஆன்மாவிற்கு அகங்காரத்தினாலேயே ஜீவத்தன்மை யுண்டாயிற்று.

ஆகையால் அவ்வித அகங்காரத்திற்குக் காரணமானதாகலின் வியஷ்டி யாகிய காரணசரீரம் அந்த ஜீவனுக்குச் சரீரமாகின்றது. இந்தச் சரீரத்தி னிடத்து அபிமானமுள்ளவன் பிராஞ்ஞனெனப்படுவான். பிராஞ்ஞன் என்ப தற்கு ஞானவானென்பது பொருள். ஞானமென்பது பொருளை யறிதல். இதுவே வஸ்துக்களை வினக்கச்செய்வது ஆகலின் வஸ்துக்களைப் பிரகாசிக் கச்செய்யும்; சக்தியெனக் கூறப்படும். ஆன்மாவானது நித்திராவஸ்தையில் காரணசரீரத்தை யபிமானித்திருக்கும். அப்பொழுது, ‘நான் சுகமாகத் துங்கி னேன். வேறென்றையும் அறியேன்’ என்னும் அநுபவமிருக்கிறது. அறியா திருப்பதே அஞ்ஞானம். இந்த அஞ்ஞானத்தை வினக்குகின்றமையின் காரண சரீராபிமானிக்கு பிராஞ்ஞத்தன்மை யுண்டாயிற்று. இந்த பிராஞ்ஞ னுடைய உபாதியாகிய காரணசரீரம் வியஷ்டிரூபமாய் ரஜோகுண தமோ குணங்களால் மிகவும் நிகிருஷ்டமானதாகலின், இதனால் தன் அஞ்ஞான மொன்றைத் தவிர வேறு அஞ்ஞானங்களைப் பிரகாசிக்கச் செய்வதற்கு இது சக்தியுடைய தாகாது.

\* தாதாத்மிய சம்பந்தம் = கற்பிதபேதத்தோடு வாஸ்தவ அபேதமாகிய சம்பந்தம்.

ஆன்மசொருபத்தை மறைப்பதாயும் மிக்க ஆனந்தமுடையதாயு மிருத்த வின், காரண சரீரம் ஆனந்தமயகோச மென்னப்படும். (கோசம்-கத்தி முத லியவற்றின் உறை. இங்குக்காரணசரீரம் அஞ்ஞானவடிவினதாகலின், ஆன்ம சொருபத்தை மறைக்கும் கோசம் (உறை) என்றும், விசேஷ ஆனந்த முடையதாகலின் ஆனந்த மயமென்றும் கூறப்படுகிறது.) இந்தக் காரண சரீ ரம் நித்திராவஸ்தையில் அறியப்படுகின்றது. இதில் ஆனந்த மிருக்கிறது. இதற்குப் பிரமாணம் யாதெனின்:—மனிதர் தூங்கியெழுந்து, 'நான் சுக மாகத் தூங்கினேன்; வேறொன்றையும் அறியேன்' என்கின்றனர். ஆகையால் அனுபவத்தினாலேயே நித்திராவத்தையில் ஆனந்த முளதென்று தெரிகிறது.


ஞானகுமாரா ! இதுகாறும் கூறியவற்றால் என்ன ஏற்படுகிறது எனின்: முற்கூறிய தோப்புமர (சமஷ்டி வியஷ்டி) திருஷ்டாந்தத்தால் வியஷ்டி யாகிய ஜீவோபாதிக்கும், சமஷ்டியாகிய ஈசுவரோபாதிக்கும் ஒரேசாதித் தன்மையால் பேதமில்லை. அப்படியே ஈசுவரனுக்கும் பிராஞ்ஞனுக்கும் பேதமில்லையென்று அறியக்கடவாய். கடலின் அலைகள் ஒன்றேயாகலின் அவ்வலைகளில் பிரதிபிம்பிக்கும் சூரிய பிரதிபிம்பங்களுக்குள் பேதமில்லா ததுபோல, ஜீவேசுவரர்களின் உபாதிகளுக்கும் பேதமில்லையாகையால் அவற் றோடு கூடியுள்ள ஜீவேசுவரர்களுக்கும் பேதமின்றும்.

வியஷ்டி வடிவமாகிய அவித்தைக்கும் சமஷ்டி வடிவமாகிய மாயைக் கும் அவற்றில் பிரதிபலித்த ஜீவேசுவர பிரதி பிம்பங்களுக்கும் ஆதாரம் எது? சுத்த சைதன்ய மல்லவா? அந்த சுத்த சைதன்யம் தூரிய மென்று கூறப்படுகின்றது.

இந்த சுத்த சைதன்யமே, மாயை அவித்தை வடிவ உபாதிகளுடனும் அவற்றின் குணங்களுடனும் கூடினதாய் மகா வாக்கியத்தினுடைய வாச்சி யார்த்தமாகிறது. (வாச்சியார்த்தம்—பதத்தின் பொருள்.) உபாதிகளுட னும் அவற்றின் குணங்களுடனும் கூடாமல் லக்ஷியார்த்தமாகிறது. (நீதிவ மசி-என்பது மகாவாக்கியம். இதில் 'நீதி' என்னும் பதத்திற்கு சர்வஞ்ஞத்வ விசிஷ்ட (விசேஷமாகவுடைய)னாகிய ஈசுவரன் என்றும், 'துவம்' என்னும் பதத்திற்கு கிஞ்சிஞ்ஞத்துவ விசிஷ்டனாகிய ஜீவன் என்றும் பொருளாம். இவ்வாறு 'நீதிதுவம்' என்னும் பதங்களுக்கு, மாயை அவித்தை வடிவங்க ளாகிய உபாதிகளுடனும், அவற்றின் குணங்களாகிய சர்வஞ்ஞத்துவ கிஞ்சிஞ் ஞத்து வாதிகளுடனும் கூடிய ஈசுவர சீவர்கள் வாச்சியார்த்தம். பிறகு பாகத்தியாக லக்ஷணையால் (இது பின்னர் விளக்கப்படும்) அவர்களின் உபாதிகளையும், அவற்றின் லக்ஷணங்களாகிய சர்வஞ்ஞத்துவ கிஞ்சிஞ்ஞத்து வாதிகளையும் விட்டு, மிகுதியாகவுள்ள சுத்த சைதன்யங்களுக்கு 'அசி' பதத் தால் அபேத சம்பந்தம் கூறப்படுகின்றது. இவ்வாறு உபாதி விசிஷ்டமான ஆன்ம தத்துவம் மகாவாக்கியத்திற்கு வாச்சியார்த்த மெனவும், நிரூபாதிக (உபாதியற்ற) மான சுத்த சைதன்யம் லக்ஷியார்த்த மெனவும் நிரூபிக்கப் பட்டது என்றறியக்கடவாய்.

(தொடரும்.)

பூ. ஸ்ரீநிவாசன், தமிழ்ப்பண்டிதர், சித்தூர்.



வாதவூரடிகள் ஞானோபதேசம் பெற்ற வரலாறு.

விநாயகர் காப்பு.

சத்தி யாய்ச்சிவ மாகித் தனிப்பா  
முத்தி யான முதலைத் துதிசெய்ச்  
சுத்தி யாகிய சொற்பொரு ணல்குவ  
சித்தி யானேதன் செய்யபொற் பாதமே.

சோமசுந்தரக் கடவுள்.

1. சடைமறைத்துக் கதிர்மகுடம் தரித்துநுறுங் கொன்றையந்தார்  
தணந்து வேப்பந், தொடைமுடித்து விடநாகக் கலனகற்றி மாணிக்கச்  
சுடர்ப்பூ ணேந்தி, விடைநிறுத்திக் கயலெடுத்து வழுதிமரு மகனாகி மீன  
நோக்கின், மடவரலை மணந்துலக முழுதாண்ட சுந்தரனை வணக்கஞ்  
செய்வாம். (பரஞ்சோதி முனிவர் திருவிளையாடல். 10)

தடாதகைப்பிராட்டியார்.

2. செழியர்பிரான் றிருமகளாய்க் கலையின்று முடிபுனைந்து செங்கோ  
லோச்சி, முழுதுலகுஞ் சயங்கொண்டு திறைகொண்டு நந்திகண முனைப்  
போர் சாய்ததுத், தொழுகணவற் கணிமணமா லிசைஞூட்டித் தன்மகுடஞ்  
சூட்டிச் செல்வந், தழைவுறுதன் னரசளித்த பெண்ணரசி யடிக்கமலந்  
தலைமேல் வைப்பாம். (பரஞ். திருவிளையாடல். 11.)

தட்சிணாமூர்த்தி.

3. கல்லாலின் புடையமர்ந்து நான்மறையா றங்கமுதற் கற்ற கேள்வி,  
வல்லார்க ணல்வருக்கும் வாக்கிறந்த பூரணமாய் மறைக்கப் பாலா, யெல்லாமா  
யல்லதுமா யிருந்ததனை யிருந்தபடி யிருந்தகாட்டிச், சொல்லாமற் சொன்ன  
வரை நினையாம னினைந்துபவத் தொடக்கை வெல்வாம். (பா. திருவி. 13.)

சித்தி விநாயகக் கடவுள்.

4. உன்னமெனுங் கூடத்தி லாக்கமெனுந் தறிநிறுவி யறுதி யாகத்  
தள்ளரிய வன்பெனனுந் தொடர்பூட்டி யிடைப்படுத்தித் தறுகட் பாசச்,  
கள்ளவினைப் பசுபோதக் கவளமிடக் களித்தனனு கருணை யென்னும்,  
வெள்ளமதம் பொழிசித்தி வேழத்தை நினைந்துவரு வினைக டர்ப்பாம்.  
(பரஞ். திருவிளையாடல். 14.)

சுப்பிரமணியக் கடவுள்.

5. கறங்குதிரைக் கருங்கடலுங் காரவுணப் பெருங்கடலுங் கலக்கக்  
கார்வந், துறங்குசிகைப் பொருப்புஞ்சு ரூப்பொருப்பும் பிளப்பமறை  
யுணர்ந்தோ ராற்று, மறங்குலவு மகத்தழலு மவுணமட வார்வயிற்றி னழலு  
மூள, மறங்குலவு வேலெடுத்த குமாவேன் சேஷிகள் வணக்கஞ் செய்வாம்.  
(பரஞ். திருவிளையாடல். 15.)

சரசுவதி.

6. பழுதகன்ற நால்வகைச்சொன் மலரெடுத்துப் பத்திபடப் பரப்பித் திக்கு, முழுதகன்று மணந்துசுவை யொழுதியணி பெரழுக்கண் மூர்த்தி தாளிற், ரெழுதகன்ற வன்பெனுநார் தொடுத்தலங்கல் சூட்டவரிச் சுரும்புந் தேனுங், கொழுதகன்ற வெண்டோட்டு முண்டகத்தா னடிமுடிமேற் கொண்டு வாழ்வாம். (பாஞ். திருவிளை. 16.)

திருநந்திதேவர்.

7. வந்திறை யடியிற் றுழும் வானவர் மகுட கோடி பந்தியின் மணிகள் சிந்த வேத்திரப் படையாற் றுக்கி யந்தியும் பகலுந் தொண்ட ரலகிடுங் குப்பை யாக்கு நந்தியெம் பெருமான் பாத நகைமலர் முடிமேல் வைப்பாம். (பாஞ். திருவிளை. 17.)

திருஞான சம்பந்தமுர்த்தி நாயனார்.

8. கடியவிழ் கடுக்கை வேணித் தாதைபோற் கணற்கண் மீனக் கொடியினை வேவு நோக்கிக் குறையிற் தனையான் கற்பிற் பிடியன நடையாள் வேண்டப் பின்னுயி ரளித்துக் காத்த முடியணி மாடக் காழி முனிவனை வணக்கஞ் செய்வாம். (பாஞ். திருவிளை. 18.)

திருநாவுக்கரசு நாயனார்.

9. அறப்பெருஞ் செல்வி பாகத் தண்ணலஞ் செழுத்தா லஞ்சா மறப்பெருஞ் செய்கை மாறு வஞ்சக ரிட்ட நீல நிறப்பெருங் கடலும் யார்க்கு நீந்துதற் கரிய வேழு பிறப்பெனுங் கடலு நீத்த பிரானடி வணக்கஞ் செய்வாம். (பாஞ். திருவிளை. 19.)

சுந்தரமுர்த்தி சுவாமிகள்.

10. ஆரவக லல்கு லார்பா லாசைநீத் தவர்க்கே வீடு தருவமென் றனவில் வேதஞ் சாற்றிய தலைவன் றன்னேப் பரவைதன் புலவி தீர்ப்பான் கழுதுகண் படுக்கும் பாள ளிரவினிற் றாது கொண்டோ னினையடி முடிமேல் வைப்பாம். (பாஞ். திருவிளை. 20.)

திருவாதவூரடிகள்.

11. எழுதரு மறைக டேரு விறைவனை யெல்லிற் கங்குற் பொழுதறு காலத் தென்றும் பூசனை விடாது செய்து தொழுதகை தலைமே லேறத் துளும்புகண் னீருண் மூழ்கி யழுதடி யடைந்த வன்ப னடியவர்க் கடிமை செய்வாம். (பாஞ். திருவிளை. 21.)

சண்டேசுரநாயனார் முதலிய திருத்தொண்டர்.

12. தந்தைதா னொடும்பிறவித் தாளொறிந்து நிருத்தரிரு தானைச் சேர்ந்த, மைந்தர்தான் வேதநெறி சைவநெறி பத்திநெறி வழாது வாய்மெய், சிந்தைதா னரனடிக்கே செலுத்தினராய்ச் சிவானுபவச் செல்வ ராகிப், பந்தமார் தொடக்கறுத்த திருத்தொண்டர் தான்பரவிப் பணிதல் செய்வாம். (பாஞ். திருவிளை. 22.)

சந்தான குரவர்.

13. ஈராண்டிற் சிவஞானம் பெற்றுயர்ந்த மெய்கண்டா ரிணைத்தான் போற்றி, நாராண்ட பல்லடியார்க் கருள்புரிந்த வருணந்தி நற்றூள் போற்றி, நீராண்ட கடந்தைநகர் மறைஞான சம்பந்தர் நிழற்றூள் போற்றி, சீராண்ட தில்லைநக ருமாபதியார் செம்பதுமத் திருத்தான் போற்றி.

தருமை, அருணந்திதேசிகர்.

14. அருணந் தாதென்று மாணவத் தடையினு லயர்வுற்றுக் கிடந் தேனைப், பொருணந் தாவகைப் பலமொழி யின்றியோர் புனிதவாய் மொழி யாலே, தருணந் தானிது தத்துவங் கடந்துநீ தனையடை வாயெனவே, அருணந் தாதரு ளருணந்தி தேசிக னரவிர்த்த தாட்டுணையே.

(தொடரும்)

பஞ்சாட்சாபுரம், வாலையாநீத்தம்.

சில சுகாதார மொழிகள்.

(420-ம் பக்கத் தொடர்ச்சி.)

32. வைகறை யெழுதல் கைகண்ட முறை.
33. வெந்தபால் நீரையே விரும்பிப் பருகு.
34. சோடா புட்டியை நாட வேண்டாம்.
35. அபக்குவ உணவை அருந்த வேண்டாம்.
36. பழக்காப் பழங்கள் பல நோய் தந்திடும்.
37. பழைய காய்கறி பதார்த்த முண்ணேல்.
38. இலைக்கறி தயிரை இரவினி லுண்ணேல்.
39. திடம்தரு முணவே தின்ன வேண்டும்.
40. பருப்புநெய் வகைகள் பலந்தரு முணவாம்.
41. அரைவயிற் றுணவே இரவினில் சாலும்.
42. எச்சி லுண்ண இச்சை கொள்ளேல்.
43. எண்மணி நேரம் இரவினி லுறங்கு.
44. நாடகம் சினிமாக் காட்சியை நாடேல்.
45. ஒருநாள் விழிப்பு பலநாள் நோய்தரும்.
46. வாய்வழி உயிரல் நோய்தரு மார்க்கம்.
47. முகமூடித் தூங்கும் முறைசரி யன்று.
48. சானாம் மூடிச் சயனித்தல் தீது.
49. சாப்பிட்ட வுடனே சயனிக்க வேண்டாம்.
50. இரைப்பண் டங்களை இறைத்துவைக் காதே.
51. ஈ கொசு நோய்வழி என்பதை மறவேல்.
52. எலிகளைத் தொலைக்க எத்தனம் பண்ணு.
53. அம்மைகுத் தவசிய மாமென வறிக.
54. காலத்துக் கேற்ற உடையைக் கைக்கொள்.
55. பட்டினி கிடத்தல் பரம ஔஷதம்.
56. செருப்பின்றி வெளியே செல்லுதல் தவறு.
57. அழுக்கே நோய்க்கிட மாமென வறிக.
58. உலாவப் போதல் உத்தம ஔஷதம்.
59. அத்தனடியை நித்தமும் போற்று.
60. ஆரோக்கியமே அஷ்ட ஐஸ்வரியம்.

A. சுருளியாண்டி கௌட. ஆசிரியன், கோம்பை.



# வைணவம்

ஸ்ரீ. நடாதூர் அம்மாள் வரததேசிகர் வைபவம்.

(413-ம் பக்கத் தொடர்ச்சி.)

ஒருகால் ஸ்ரீ காஞ்சிபுரம் ஸ்ரீ வரதராஜப் பெருமானுக்கு அதிக குடுன்ன பாலே, தளிகை ஸமர்ப்பிக்கக் கொண்டுபோகக்கண்ட ஸ்ரீ வரதகுரு நம் பெருமாளுக்குக் கொதிக்கிறபாலே அமுது செய்துவைக்கக் கூடுமோவென்று மிகவும் கசிந்த மனதுடையவராய், அதை ஆற்றி அமிர்தத்திற் கொப்பான தாக அன்புடன் கண்டருளப்பண்ணினார். அங்ஙனம் செய்யவே, பெரு மாளும் இவ்வரத குருவைத் தமது பரிபூரண கிருபாகடாக்ஷாம்ருத தாரையா லபிஷேகம் செய்து வைத்துத் தன்பால் இவருக்கு இன்றியமையாத அன் புண்டா யிருத்தலேனோக்கி ஆச்சரியமுற்று, “தாயன்றோ தமது குழந்தைக்கு இவ்விதம் ஆற்றி ஸுகோஷ்ணமாக அருமைபாராட்டிப் பாலூட்டி அதனை வளர்ப்பது; ஆகவே நீர் என் அம்மானோ,” என்று புன் முறுவல் பூத்த திருமுக கமலத்துடன் அதிவாத்தஸ்யத்தோடு அழைத்தனர். அதேகாரணமாக இந்த வரதகுருவுக்கு, “அம்மாள்” என்று திருநாமம் ஜகத்பிரவித்தமாய் வழங்க லாயிற்று. இவ்விஷயத்தை முன்னோர்கள்,

ஊரீரம்யேநஸமர்ப்பிதம் மதுரிமஸ்பாரம் டிபீயாதராத் தீரம்மஜ்ஜநீதி  
அகர்ஜிகருணாஸாரம் முஹுஃ வர்ஷதா |

ஸ்ரீரந்த்ரா கரிசைலச்சுருங்க மயதோதாரம் மஹாம்போமுசா நீரந்த்ரம்  
ஸுகமாதனோதுவசஸாந்தரம் ஸவாத்ஸ்யோ குரு ||

என்ற இந்த மங்கன ச்லோகத்தால் அனுஸந்தித்தார்கள்.

இவ்வித மஹிமைபொருந்திய ஸ்ரீவாத்தஸ்ய நடாதூர் அம்மாள் வரத தேசிகர் விளங்கிவருகையில் தன் மாமாவான அப்புன்னாருடன் ஸ்ரீநிவாஸ னுடைய திருமணி யவதாராரும், ஐந்துவயதுள்ளவருமான வேங்கடநாதா சார் என்கிற தூப்புல்பிள்ளை, அம்மாள் வரதகுருவின் காலகேசுப கோஷ் டியை அடைந்து தெண்டன் ஸமர்ப்பித்து நின்று, தன் தேஜோ விசேஷத் தால் ஓரானந்தத்தை விளைவித்து ஸ்ரீ அம்மாளுடைய கிருபாகடாக்ஷ நோக் கத்திற்கு விஷயமானார். ஸ்ரீ வரதகுருவும் அப்புன்னார் மூலமாக இவரது பிறப்பின் வருத்தார்த்தத்தை அறிந்து இவர் ஓர் அவதார விசேஷமுள்ளவ ரென்று எண்ணிப் பிறகு அப்பொழுது நடைபெற்ற வேதாந்த காலகேசுபம் நிறுத்திய இடத்தை நிரூபிக்கும்படி சிஷ்யர்களை வினவ, அவர்கள் ஆலோசிக் கையில் வேதாந்த தேசிகர் அடியே னிங்குவரும்பொழுது நடைபெற்று விட் டிருந்த இடம் இதுவென்று கைகுவித்தவண்ணம் விண்ணப்பஞ் செய்தார். அவ்வாறு செய்யவே அம்மாளும் மிகவும் ஆனந்தித்துக் குழந்தையான தூப்



புல் குலமணியாம் வேதாந்ததேசிகரை இரண்டு திருக்கைகளாலும் எடுத்தாலிங்கனம் செய்து,

ப்ரதிஷ்டாபிதவேதாந்தஃ ப்ரதிக்ஷிப்தபஹிர்மதஃ ।

சூயாஸ்த்ரைவித்யமான்யஸ்த்வம் பூரிகல்யாணபாஜநம் ॥

என்றனுக்ரஹித்தார்.

[இந்த ஐதிஹ்யத்தை யனுசரித்து ஸ்ரீ காஞ்சீபுரம் வரதராஜஸ்வாமி ஸந்நிதி உன்பிராகாசம் மேல்மண்டபத்தில் நடாதூர் அம்மாள், வரதகுரு காலக்ஷேப கோஷ்டியில் தூப்புல் வேதாந்ததேசிகர் உச்சிக்கொண்டைப் பின்னலோடு பாலபர்வத்தினராய் நிற்கிறவடிவழகும், அம்மாள், “ப்ரதிஷ்டாபிதவேதாந்தஃ” என்கிற ச்லோகருபமாக அனுக்கிரஹிக்கிறவிதமும், அப்புள்ளார் ஸுதர்சனசார் முதலியவர்களுக்குப்பதும், இந்தக் காலக்ஷேபத்தை ஸ்ரீதேவப்பெருமாள் திருச்செவி சாத்திக்கொண்டு எழுந்தருளியிருக்கிற வைபவமும் விளங்கும் சித்திரகாக்ஷியை இப்பொழுதும் கண்ணா ஸேவித்துக் கருத்திற் களிகொள்ளலாம்.]

தூப்புல் வேதாந்த தேசிகரை அப்புள்ளாரிடம் ஒப்புவித்துத் தம்மிடம் க்ரஹித்த ஸ்ரீபாஷ்யாதி ஸமஸ்த விசேஷார்த்தங்களையும் ப்ராஸாதிக்க நியமித்தனர். ஸ்ரீநிகமாந்த தேசிகனும்,

ஸ்ரீமத்ப்யாம்ஸ்யாதஸா வித்யனுபதிவரதாசார்ய,

ராமானுஜாப்யாம் ஸம்யக்த்ருஷ்டேந ॥

என்றும்,

‘வரதகுரு க்ருபா’

என்றும்,

இத்யாதி தநியன் ச்லோகங்களால் தனது ப்ராசார்யரான ஸ்ரீ நடாதூர் அம்மாள் வரதகுருவினுடைய மஹிமையைக் கொண்டாடியிருக்கிறார்.

யோபால்யே வரதார்யஸ்ய ப்ராசார்யஸ்ய பராம்தயாம்!

என்று நைநாராசாரியர் தன்பிதா விஷயத்தில் அம்மாள் வரதகுருவின் தயாவிஷயத்தைப் பிரகாசம் செய்திருக்கிறார்.

இப்படி வித்தாந்த ப்ரவசனங்களை ஸ்ரீ அம்மாள் வரதகுரு செய்துவருகிறாளில் சில மதாந்தரஸ்தர் வாதத்திற்கு வர, அப்பொழுது அப்புள்ளார், தமதாசார்யரான அம்மாள் வரதகுருவை தெண்டன் ஸமர்ப்பித்து அடியேனுக்கு கிந்தக் கைங்கர்யத்தை நியமிக்கவேண்டுமென்று பிரார்த்திக்க, வரதகுருவும் கிருபைகூர்ந்து வந்தவர்களிடம் வாதம் புரிந்து ஜயிக்கும்படி நியமித்தனர். அப்புள்ளாரும் எளிதில் தர்க்கத்தால் அவர்களை வென்று விளங்கிப்படியால் அதுகண்டாநந்தித்த நடாதூரம்மாள் வரததேசிகர் திருவுள்ளமுவந்து தமது ப்ரியசிஷ்யரான ஆத்மேய ராமானுஜாசார்யரென்னும் அப்புள்ளாருக்கு (வாதிஹம்ஸாம்புதர்) என்ற பிருதுள்ள திருநாமத்தைப் பிரஸாதித் தருளினார்.

மற்றொரு ஸமயம் அநேக சிஷ்யர்கள் புடைசூழத் திருப்பல்லக்கேறி திருமலை யாத்திரையாக எழுந்தருளும் மார்க்கத்தில் லாடர்களென்கிற பரிஜனங்களுடன் அவர்களுக் கரசனான கெண்டவரன் என்பவன், இவரது சிஷ்யர்களுக்குத் தன் வித்யா விசேஷத்தால் மயக்க முண்டுபண்ண அவர்களை ஸ்ரீ பகவத்கடாக்ஷபலத்தால் தெளிவித்து அவ்வரசனையும் வாதத்தால் ஜயித்துப் பிறகு, வணங்கிய அந்த ராஜாவையும், அவனது பரிஜனங்களையும் அனுக்கிரஹித்தருளி அவர்கள் வேண்டினபடி, “லாடாக்காஹாரம்” என்பதை, அந்தப் பிரதேசத்தில் பிரதிஷ்டைசெய்து வேறு பல அக்ரஹாரங்களையும் லோகோபகாரமாகப் பிரதிஷ்டைசெய்து வைத்தார். பிறகு திருமலை திருச்சகனாருக்கு ஸமீபத்தில் சிஷ்யர்களுடன் இவர் எழுந்தருளும்பொழுது திருவேங்கட முடையானான ஸ்ரீநிவாஸன் ஸ்ரீவைஷ்ணவ வடிவெடுத்து இவர் முன் எழுந்தருள அம்மாளும் தேவரீர் யார் என்று விசாரிக்க, நான் திருவேங்கடமுடையான் நியமனப்படி பிரஸாதத்தைத் தேவரீர்களுக்காகக் கொண்டுவந்தேன்; தேவரீர்கள் அமுது செய்த பிறகு விஷயங்களைத் தெரிவிக்கிறேன் என்று கூறிப் பிரசாதத்தைக் கொடுக்க அம்மான், பெருமாளுக்குத் தளிகை ஸமர்ப்பித்துத் தமது சிஷ்யர்களுடன் அமுது செய்தபிறகு அவர் மறைந்தருளினார். அங்ஙனம் மறையவே இவர் வியப்புற்று ஸ்ரீநிவாஸனே, இப்படி அனுக்கிரஹித்தார் என்று நினைந்துருகி அவ்வெம்பெருமானுடைய திருவடிகளை அபிபக்தியுடன் தியானித்து ஸ்தோத்திரம் செய்தனர்.

பிறகு திருவேங்கட மாமலேமீது வீற்றிருக்கும் ஸ்ரீநிவாஸன், அர்ச்சகர் வேசங்கொண்டு, நம்மை ஸேவிக்கவேண்டி நமது அம்மான் வரததேசிகன் வருவதால் அனந்தகொத்து பரிஜனங்களுடன் ஸகல மரியாதை ஸஹிதம் எதிர்சென்று அழைத்து வாருங்களென்று நியமிக்க, கைங்கர்ய பரர்களும் அந் நியமனப்படி அனைவரும் ஸமஸ்த மரியாதைகளுடன் அவரை அழைத்து வந்து திருவேங்கட முடையானுடைய மங்களாசாஸனத்தைச் செய்து வைத்தனர்.

இப்படித் திருவேங்கடமுடையானே ஸேவித்து அவரது பிரஸாத விசேஷங்களையும் பெற்று பகவன் நியமனத்தால் காசிக்கெழுந்தருளி, கங்கையில் நீராடி, சரஸ்வதிபீடம் முதலிய ஸ்தானங்களுக்குச் சென்று விஜயலீலாய்க் கீர்த்தியாகிற புதிய கங்கையைப் பரவச்செய்து ஸகல திவ்ய தேசங்களையும் மங்களாசாஸனம் செய்தருளி சோழராஜ ப்ரப்ருதிகளாலும் பூஜிக்கப்பட்டு, அவர்களால், ஸ்வர்ண சிலிகையில் எழுந்தருளுவிக்கப்பெற்று ஸகல விருதுகளுடன் ஸ்ரீகாஞ்சிபுரத்திற்கு எழுந்தருளி வரும்பொழுது ஸ்ரீவரதராஜனும் தேவப்பெருமானும் ஸந்தோஷத்துடன் ஸகல மரியாதைகளுடன் அம்மான் வரததேசிகனை அழைத்துவரச்செய்து பெருந்தேவித்தாயார் ஸமேதராக போருளால் ஸேவை ஸாதித்து அனுக்கிரஹித்தனர்.

லக்ஷ்மீ ஸாஸ்வதீ கடாக்ஷ பூர்த்தியுள்ள திருவயச்சத்தி லுதித்தவரும், ஸ்ரீராமானுஜ பிரியபாகி நேய பெளதர ரத்னமுமான அம்மான் வரததேசிகர் ப்ரீய புத்திராதி அப்புன்னார் ஸுதர்சனசார்ப்ரப்ருதிகளுடன் ஸ்ரீவரதராஜனுக்கு முகோல்லாஸகரமான ஸத்கார்யங்களைச் செய்து ஸ்ரீகச்சிவாய்த்தான் மண்டபத்தில் வேதாந்த காலக்ஷேப உபந்நியாஸத்தை பிரஸாதித்துக் கொண்டு திகந்தவிச்சாரந்தயசோவி சோபிதராக ஸ்ரீராமானுஜ வித்தாந்த விஜயவத்வஜத்தை ஸதாபித்தவராய் வெகுகால மெழுந்தருளி விளங்கினார்.

சுபம் !

சுபம் !!



(415-ம் பக்கத் தொடர்ச்சி)

“சான்றோ ரினத்திரு”

“சான்றோ—(அறிவினலே) நிறைந்தவர்களுடைய (அறிவு நிறைந்தவர்களுடைய), இனத்து-கூட்டத்திலே, இரு-(நீ எப்போதும்) சேர்த்திரு,” என்பது இதன் பொருள்.

மனிதர்கள் எப்பொழுதும் அறிவுடையவர்களின் கூட்டத்திலேயே சேர்ந்திருக்க வேண்டும்; அவ்வாறு கூடியிருந்தால் அவர்களுக்கு நல்லறிவுண்டாகும்; பலவழிகளிலும் மேன்மை ஏற்படும். அப்படி அறிவுள்ளவரோடு கூடாமல் மூடரோடு கூடுவார்க்கு எந்நாளும் இழிவே உண்டாகும்; அவர்கள் பல துன்பங்களுக்கும் ஆளாவார்கள். இவற்றை அடியில் வரும் கதை விளக்கும்.

பல ஆண்டுகளுக்கு முன் ஒரு நகரத்தில் இரண்டு வாலிபர்கள் நண்பர்களாயிருந்தார்கள். அவர்களில் ஒருவன் பெயர் நாகப்பன்; மற்றொருவன் பெயர் தங்கச்சாமி. நாகப்பன், சிங்கையா என்ற ஒரு மிட்டாதாரிடம் வேலைக்குச் சேர்ந்தான். தங்கச்சாமி சிங்கையாவின் பங்காளியாகிய சுந்தரபாண்டியர் என்பவரிடம் வேலைக்கமர்ந்தான். சிங்கையா முரட்டுச் சுபாவமுடையவர்; உயர்ந்த அறிவில்லாதவர்; இடம்பக்காரர்; கெட்ட காரியங்களையெல்லாம் யாருக்கும் செய்ய்பவர்; முன்பின் யோசியாமல் எந்தக் காரியத்தையும் மூர்க்கமாகச் செய்யக்கூடியவர்; தாசி வீடுகளுக்குச் செல்லும் பழக்கமுடையவர்; எந்த நேரத்திலும் கையில் துப்பாக்கி வைத்துக்கொண்டிருப்பார். சுந்தர பாண்டியரோ சாந்தகுணமுடையவர்; அறிவிற் சிறந்தவர்; கல்லியில் தேர்ந்தவர்; தமிழ்ப் புலவர்களோடு எப்பொழுதும் கூடியிருப்பவர்; பெரியோர்களுடைய பழக்கமே அவருக்ககிதிக் முண்டு. இவர் இத்தகைய நற்குணங்களை யுடையவராயிருந்தும் இவரிடத்தில் பொருள் குறைவாயிருந்தது; இவர் இடம்பமற்ற வாழ்க்கையுடையவராயிருந்தார். சிங்கையாவிடமிருந்த மிட்டாவுக்குச் சரியான உரிமைக்காரர் இவரே. அப்படியிருந்தும் அவர் தம்முடைய முரட்டுச் செய்கையால் அந்த மிட்டாவைக் கைப்பற்றி ஆண்டு வந்தார். அதனால், அந்தச் சிங்கையாவிடத்தில் ஆடம்பரச் செய்கைகள் அதிகமாக நிகழ்ந்துகொண்டிருந்தன. ஆடம்பரத்தை விரும்பும் அயோக்கிய வாலிபர்களெல்லாம் அவரை எப்பொழுதும் சூழ்ந்துகொண்டிருந்தார்கள். நற்குணமுடையவர்க ளெள்ளோரும் சுந்தர பாண்டியரிடத்தில் சேர்ந்திருந்தார்கள். இந்நிலையில் சுந்தர பாண்டியர், மிட்டா தமக்குக் கிடைக்க வேண்டுமென்று சிங்கையாமிது வழக்குத் தொடுத்திருந்தார்.

இப்படி இவர்கள் விரோதங்கொண்டிருக்கும்போதுதான் மேற்கூறிய நாகப்பனும், தங்கச்சாமியும் இவர்களிடம் வேலைக்குச் சேர்ந்திருந்தார்கள். அப்படியிருக்கும்போது நாகப்பன், தன்னுடைய நண்பனாகிய தங்கச்சாமி செல்வாக்கில்லாத சுந்தர பாண்டியரிடத்தி லிருப்பது கூடாதென்று

நினைத்து அவனிடத்தில், “நண்பனே! நீ பொருளில்லாத சுந்தர பாண்டிய ரிடத்தி லிருப்பது தகாது; நானிருக்கும் சிங்கையாவிடம் வந்துவிடு” என்று சொன்னான். அதற்குத் தங்கச்சாமி, “நாகப்பா! சிங்கையா சிறிது செல்வமுடையவரா யிருக்கிறாரென்று நீ அவரை விரும்புகியும்; அவரோ மிகுந்த கெட்ட நடக்கைகளை யுடையவர்; அவற்றால் ஒரு சமயத்தில் அவர்க் குத் தீங்கு நேர்வதோடு அவரைச் சார்ந்திருப்பவர்களுக்கும் துன்ப முண்டா கும்; சுந்தர பாண்டியரோ பொருளில்லாதவரா யிருந்தாலும் மிகுந்த நற்குண முடையவர்; அதனால் பின்னொரு காலத்தில் அவருக்கு நன்மை யுண்டாகும்; அந்த நன்மையால் அவரைச் சார்ந்தவர்களுக்கும் உயர்வுண்டாகும்; ஆதலால், நான் அவரை விட்டு வரமாட்டேன்; நீ சிங்கையாவை விட்டு நானிருக்கு மிடத்திற்கு வந்துவிடு; சுகப்படுவாய்” என்று சொன்னான். அவன் இடம்ப வாழ்க்கையை விரும்பியவனாதலின், தங்கச்சாமி கூறியதைச் சட்டை பண்ணவில்லை.

இப்படி இவர்கள் வாழ்ந்துவருங் காலத்தில் ஒருநாளிரவு சிங்கையா சாரதாம்பாள் என்னும் ஒரு தாசி வீட்டிற்குப் போனார். நாகப்பனும் அவர் கூடச் சென்றிருந்தான். சிங்கையா தம் வழக்கம்போல் குண்டுத் தோட்டா வைக்கப்பட்டிருந்த துப்பாக்கியைக் கையில் எடுத்துக்கொண்டு போயிருந் தார். சிங்கையாவும், சாரதாம்பாளும் உல்லாசமாகப் பேசிக்கொண்டிருந் தார்கள். நாகப்பன் சிங்கையாவுக் கெதிரில் நின்று விசிறியால் விசிறிக் கொண்டிருந்தான். அப்போது சாரதாம்பாள் சிங்கையா விடமிருந்த துப் பாக்கியைப் பிடித்துக்கொண்டு, “இதனால் எப்படிச் சுடுகிறது?” என்று அவரைக் கேட்டாள். அவர் அந்தத் தாசியை மகிழ்விக்க வேண்டுமென்ற கருத்து ஒன்றையே கொண்டு வேறெதிலும் புத்தியைச் செலுத்தாமல் துப் பாக்கியை எடுத்துத் தோட்டாவைக்கும் பக்கத்தை மடக்கி அதிலிருந்த தோட்டாவை எடுத்து, “இதை இப்படித்தான் வைக்கவேண்டும்” என்று துப்பாக்கியின் பின்புறக் குழாயினுள் மீண்டும் வைத்துத் துப்பாக்கியை நியிர்த்திச் சரிப்படுத்திக் கொண்டு, “இப்படித்தான் சுட வேண்டும்” என்று நாகப்பன் மார்புக்கு நேரே நீட்டிச் சுட்டுவிட்டார். அவர் துப்படித்தி யில்லாதவரானபடியால் எதிரில் நாகப்பன் நின்றதைக் கவனிக்கவே யில்லை. வெடி கிளம்பியவுடன் நாகப்பன் மார்பில் குண்டு பாய்ந்தது. அவன் திடீ ரென்று வீழ்ந்து மரண மடைந்தான். உடனே சிங்கையாவும், சாரதாம்பா ளும் கொலைக்குற்றத்திற் சிக்கிக் கொண்டார்கள். அன்று சுந்தர பாண்டிய ருக்கே மிட்டா உரியதென்று கோர்ட்டில் தீர்ப்பாகிவிட்டது. சுந்தர பாண் டியர் அப்பொழுதே தங்கச்சாமியைத் தம்முடைய மிட்டாவுக்கு மாணேஜ ராக நியமித்துவிட்டார். அதன்மேல் சுந்தர பாண்டியர் மகிழ்ச்சியடைந்து தங்கச்சாமியுடன் வண்டியில் ஏறி ஒரு தெருவின் வழியாக வீட்டிற்குவந்தார். அப்பொழுது நாகப்பன் பிரேதம் போலீஸ்காரரால் அவருக் கெதிரில் கொண்டுவரப்பட்டது. தங்கச்சாமி நாகப்பனுக்கு நேர்ந்த மாணத்தை யுணர்ந்து, “இவன் சான்றோ ரினத்தைச் சாராததால் இவ்விடருக் குள்ளா னான்” என்று சுந்தர பாண்டியரிடம் சொல்லி வீசனமடைந்தான். அவரும் நாகப்பன் விஷயத்தில் பரிவு கொண்டார். பின் சிங்கையாவும், சாரதாம்பா ளும் தண்டிக்கப்பட்டார்கள். சுந்தர பாண்டியர், மிட்டாவை யடைந்து தங்கச் சாமியுடன் மனக்களிப்புற்று வாழ்ந்துகொண்டிருந்தார்.

(தொடரும்)

சேம்பூர். வீ. ஆறுமுகச் சேர்வை.



மாதரும் குடும்பமும்.

(418-ம் பக்கத் தொடர்ச்சி.)

ஒரு புருஷன் அநேக மனைவிகளை மணந்து கொண்டவதற்கு இந்து மதம் இடந்தருகின்றது. தசரதன் அறுபதினாயிரம் மனைவியரை யுடையவனுயிருந்தான். மலையத்துவச பாண்டியனுக்குப் பதினாயிரம் மனைவியர் இருந்ததாகத் திருவிளையாடற் புராணம் கூறுகின்றது. மனைவியை இழக்கப் பெற்றோர் வேறு மனைவியைக் கொண்டனரெனினும் அது ஒருவாறு பொருத்தமுடையதாகும். அங்ஙனமின்றி மனைவி யிருக்கும்போதே மேலும் மேலும் பல பெண்களை விவாகம் செய்து கொண்டனரெனக் கூறுவதுதான் தகாத செய்கையாகும். மதம் இடங் கொடுக்கின்றதே யெனின், மதம் இடங் கொடுக்கலாம்; மனச்சாட்சி இடங் கொடுக்கிறதா வென்று பார்க்க வேண்டும். நமது உன்னொளியாக விளங்கும் மனசாட்சியே தெய்வத்தன்மையுடையது. அதுவே பெரிய நீதிபதி, பெரிய வேதம், அதுவே மதம். ஆகையால் அதைக் கேட்டுப் பார்ப்போம். அது இடங் கொடுத்தால் ஒப்புக் கொள்ளுவோம். அறுபதினாயிரம் மனைவியரைக் கொண்டிருந்த தசரதனுடைய குமாரன் ராமன் ஏக பத்தினி விரதனாயிருந்தது என்ன ஆச்சரியம்! பாருங்கள். அத்தனை மனைவிகளை அவர்கள் மணந்தது உண்டையாயிருக்குமோ என்னும் ஓர் சந்தேகத்தைக் கிளப்பி அதைப்பற்றி ஆராய்ச்சி செய்து கொண்டிருக்க வேண்டிய அவசியமில்லை. உண்மையாகவே யிருக்கலாம். ஏனெனில் இப்பொழுது நாம் பார்க்கக்கூடிய நிலைமையில் இத்தகைய செயல்கள் எத்தனையோ நடைபெறுகின்றனவே. ஆகையால் இது சரியா? என்பதே நாம் அறிய வேண்டிய விஷயமாகும்.

முன் சொன்னபடி சாஸ்திரம் இடந்தருகிறது, மதம் இடந்தருகிறது என்று சொல்வதை நாம் அங்கீகரிப்போம். நமக்குச் சாஸ்திரம் தெரியாது; மதம் தெரியாது. மனச்சாட்சியைக் கேட்டுப்பாருங்கள். அது “தவறு” என்று சொல்லுகிறது. ஒரு மனைவி யிருக்கையில் வேறொரு பெண்ணை விவாகம் செய்து கொள்ளுவானேன். இதற்குப் பல காரணங்கள் கூறப்படுகின்றன :—

அவன் சமுசாரத்திற்குத் தகுதியற்றவனா யிருக்கின்றானென்ப தொன்று. வியாதி யுடையவனா யிருக்கின்றானென்ப தொன்று. அவளிடமாகப் புத்திர சந்தான முண்டாகவில்லை யென்பது மற்றொன்று. இப்படிப் பல காரணங்கள் காட்டலாம். இதைக் குறித்து நம்மனசாட்சியானது நம்மை ஒரு கேள்வி கேட்கின்றது. அதற்கு யாது விடையளிப்பதோ பார்ப்போம்.

அதன் கேள்வி இது :—ஓ! மனிதனே! உன் மனைவி குடித்தனத்திற்குத் தக்கவனா யில்லையென்று வேறொருத்தியை விவாகம் செய்துகொள்ள நினைக்கிறாய். அவளுக்கென்ன பைத்தியம் பிடித்துவிட்டதா? அப்படியிருந்தால் நீ வேறு விவாகம் செய்துகொள். பேய்பிடித் தாடுகிறானா? அப்படியானால் நீ ஏன் மருந்து மந்திரங்களைக் கொண்டு குணப்படுத்த வாகாது. இனித் தேறக் கூடாதபடி வியாதி வாய்ப்பட்டிருக்கிறானா? இச் சமயத்தில் கணவன் இத்தகைய நிலைமைகளிலிருந்தால் புருஷன் செய்கிறபடி மனைவி செய்யலாமா? அது அக்கணவனுக்குச் சம்மதப்படுமோ? அவனுக்குச் சம்மதமில்லாத வொன்று அவளுக்கு மாத்திரம் சம்மதமா யிருக்குமென்று நீ நினைக்கிறாயா? அப்படி யில்லாவிட்டால், குடும்பம் கெட்டுப்போகுமே என்னின்றனையோ? அப் பெண்ணுக்கு மாத்திரம் குடும்பமில்லையோ? பிள்ளைகளில்லையென்று வேறு பெண்ணை மணப்ப தவசியம் என்றால், அப்பெண்ணுக்கும் பிள்ளை பிறவாவிட்டால் என் செய்வது. மற்றொருத்தியை மணப்பது. அவளுக்கும் அப்படியே யானால்? இப்படியுமாகுமோ? ஏன் ஆகாது? தசரதனுக்கு அறுபதினாயிரம் மனைவிய ரிருந்தனரே-பிள்ளை பிறந்ததா? மலையத் துவசன் பதினாயிரம் பேரை மணந்தும் ஒருத்திக்கேனும் ஒரு பிள்ளையேனும் பிறந்ததா? இல்லையே! தவிர புருஷனே ஏன் மலடாக இருக்கக்கூடாது.

வேறு பெண்களை மணப்பதால் முன்னிருந்த மனைவியின் மனம் எப்படியிருக்கும் என்று சற்று சிந்தித்துப்பார். நீ அவன் ஸ்தானத்தில் இருப்பதாக நினைத்துக்கொண்டு பார். நீ ஒரு ஸ்திரீ. ஒரு புருஷனை மணந்து கொண்டாய். நீ வியாதிவாய்ப்பட்டோ அல்லது மக்களைப் பெறுதவளாகவோ அல்லது அழகற்றவளாகவோ இருக்கிறாய். அப்பொழுது உன் புருஷன்—எவனை நம்பித் தாய் தந்தை சகோதரர் சகோதரிகளை யெல்லாம் கைவிட்டு வந்தையோ அந்தப் புருஷன்-விவாக காலத்தில் அக்கினி சாக்ஷியாகவும் மற்றும் பல தேவர்கள் சாக்ஷியாகவும் கைப்பிடித்த கணவன்-இனி எனக்கென்ன குறை? ஏன் நாயகன் என்னை நன்றாக வைத்திருப்பான். எனக்கு யாதொரு தன்பமும் வராமல் காப்பான். என்னைக் கைவிடமாட்டான் என்று எவனை நம்பியிருந்தையோ அந்தக் கணவன்-உன்னைக் கைசோரவிட்டு வேறொருத்தியை மணக்கப் போகிறான் என்றறிந்தால் உன் மனம் எப்படியிருக்கும்! எப்படிச் கலங்கும்! எவ்வாறு துடிக்கும்! வேகாதா, கொதிக்காதா, ஓ! புருஷனே! நன்றாக யோசித்துப்பார். ஒவ்வொரு காரியத்தையும் இப்படிப் பார்த்துச் செய்வதுதான் சரியாகும். இதுதான் மனச் சாட்சியோடு ஒப்பச் செய்வதாகும்.

அவ்வாறு பார்க்கிற காலத்தில் 'அது தவறு' என்பது உனக்கு நன்கு விளங்குமே. இது கிடக்கட்டும். ஆண்பாலர் செய்யும் வேறொரு அக்கிரமமான-அநியாயம் நிறைந்த காரியத்தைக் குறித்துக் கவனிப்போம்.

(தொடரும்.)

பூ. ஸ்ரீநிவாஸன், தமிழ்ப்பண்டிதர், சித்தூர்.

சுருளி என்னும் சுரபிமாமலையின் மகத்துவம்.

ஆலயவழிபாடு மிகுந்த அன்பர்களே !

சுருளி மகத்துவம் சொல்ல யாரால் முடியும் ? ஆனாலும் யானறிந்தமட்டில் அதன் விசேஷங்களில் சிலவற்றை வெளியிடுகின்றேன் :

மதுரை ஜில்லாவின் தென்பாகத்தில் சுருளி என வழங்கும் இச் சுரபி மலை இருக்கின்றது. இம்மலையில் அனேக ஆலயங்களிருக்கின்றன. ஓர்பாகத்தில் பிரசித்திபெற்ற சுப்பிரமணியர் ஆலயமொன்றைமந்திருக்கின்றது; அவ்வாலயத்தின்மேலிருந்து மகா அற்புதமான தீர்த்தமொன்று வீழ்கிறது; அதன்மகத்துவம் அளவிடற்கரிது. அத்தீர்த்தத்தில் விழும் செடி, கொடி, மரம், இலை, சருகு, காய், கனி, கிழங்கு முதலிய சகல பதார்த்தங்களும் கல்லருவாய்விடுகின்றன. இதையறிந்த மானிடர்கள் விசேஷ தினங்களிற் சென்று அத்தீர்த்தமாடி வருகிறார்கள். இன்னும் அத்தீர்த்தம் அனேக வியாதிகளைத் தீர்ப்பதோடு கோரிய பலன்களையும் யிகாடுகின்றது. கானலிற்குள் சுமார் மூன்றுமைல் தூரத்திற்கப்பால் பெரும்பாறை ஒன்றுண்டு. அப்பாறையில் மானிடர் காலடிபோன்ற அடிகளும், கோக்களின் அடிகளும் பதிந்திருக்கின்றன. அவைகளிலிருந்து தீர்த்தம் உற்பத்தியாகி வருகின்றது. இதற்குச் சில சரித்திரங்கள் பெரியோர்க ளுரைக்கின்றார்கள்.

ஷை சுப்பிரமணியர் ஆலயத்திற்குள் மேலே பசுவின் தனக் காம்புகளைப் போன்ற அனேகம் காம்புகளுண்டு. அவை ஒவ்வொன்றிலும் ஒவ்வொரு விதமான தீர்த்தங்கள் சுவாமிகளின்மேல் சதா வீழ்கின்றன. இக்கலியில் இவ்வதிசயத்தைப்பார்க்க அதிக ஆச்சரியமாயிருக்கிறது. ஷை ஆலயத்தின் கீழ்க்கைய குகை ஒன்றிருக்கிறது. அக்குகையின் துவாரம் அதிகம் சிறியது. அதனுள் செல்பவர்கள் யாதொரு குற்றமில்லாமல் பக்தியுடன் செல்லவேண்டும். உள்ளே விஸ்தீரணமான இடமிருக்கின்றது. குகை அதிகதூரம் செல்கின்றது. அதற்கப்பால் என்ன ஆகின்றதோ அதை நான் அறிகிலேன்.

இம்மலையில் தலைச்சுருளி என ஒன்றிருக்கிறது. அங்குச்செல்ல அனேகம் படிகளுண்டு. அப்படிகளில் ஒவ்வொன்றும் ஆரேழு பனை உயரமாயும் அதிக வழுவழுப்பாயும் இருக்கின்றன. அதன்மே லேறவேண்டுமானால், ஓர் சிறிய கொடியொன்று மேலிருந்து கீழ்நோக்கிச் செல்கின்றது. அங்குச் செல்பவர் உடல், பொருள், ஆவி மூன்றையும் சுப்பிரமணியருக்கு அர்ப்பணமாக்கிவிட்டு அதன்பின் அக்கொடியைப் பிடித்துத் தொத்திக் கஷ்டப்பட்டுச் சுவாமி கட்டாட்சத்தால் மேலேறவேண்டும். முதல்படியில் சென்று பார்த்தால் ஏராளமான தேன்களும், அற்புதமான தீர்த்தங்களும், தபயோகிகளிருக்கும் குகைகளும், இன்னும் மனவிடற்கரிய அற்புதங்களுமுண்டு. அதையடுத்த இரண்டாவதுபடியில் கஷ்டப்பட்டுச் சென்று பார்த்தால் அங்கு ஓர் தபயோகி பீர்மலிஷ்டையிலிருக்க அவரைச் சுற்றிலும் பாறை வளர்ந்து அவருக்குமேல் சுமார் ஆறடி உயரமிருக்கின்றது. அவர், அங்கமர்ந்து எவ்வளவு கற்பகாலமாகின்றதோ அறிகிலேன். அதற்கடுத்தபடியில் ஏராளமான விபூதியும், எத்தனைபேர் சென்றாலும் அத்தனை கால்படி அரிசியும் உண்டு; அதற்கடுத்தபடியில் சிங்கம், யானை, புலி, கரடி, கதம்பை வண்டுக்கூட்டங்க ளேராளமாயுண்டு. அதை யடுத்தபடியில் பவளம், இரத்தினம், கோமேதகங்களும் ஏராளமாயுண்டு. அதற்குமேல் செல்வது பெருங்கஷ்டம். சென்றால் திரும்ப முடியாது. அதற்குமேல் போரணந்தமயமான ஈசன் சன்னிதி இருக்கின்றதாம். இம்மலையில் ஓர்பாகத்தில் மஸ்தான்சாகிபு சமாதி ஒன்றிருக்



கிறது. அவர் அம்மலையடிவாரத்தில் நின்று நம் சமாதிக் கேற்ற குகை ஒன்றிருக்கிறதா என யோசித்து அக்குகைக்குச் செல்லப் பாதையில்லாமல் கஷ்டப்படும் காலத்தில், யானை, புலி, கரடி, இன்னும் காட்டு மிருகங்களெல்லாம் வந்து எதிரிலுள்ள செடி கொடி புதர்களையெல்லாம் பிடுங்கி மிதித்து வழிகாட்டிக்கொண்டு போனதாக அறிந்த பெரியோருரைக்கின்றனர். இன்னும் அனேக தபயோகிகள் அவரவர்களுக்கேற்ற குகைகளில் தபம் செய்துகொண்டிருக்கிறார்கள். தபம் செய்பவர்களுக்கேற்ற அநேக குகைருமுண்டு. மஸ்தான் குகைக்குச் செல்லும் பாதையோரம் பக்கத்தில் சனயாசி யடங்கிய குகை ஒன்றுண்டு. அக்குகையில் ஒருபக்கம் கைறுழையக்கூடிய துவாரம் ஒன்றிருக்கிறது. அதில் கைவைத்து எடுத்தால் ஒருதரம்பூசக்கூடிய விபூதியிருக்கின்றது. அதற்குமேல் கிடையாது. இன்னொருவர் கைவைத்தால் அவருக்கும் அவ்வளவே இருக்கின்றது. அப்படி எத்தனைபேர் போனாலும் விபூதி அப்போது பூசத்தானிருக்கும்; அதற்குமேல் கிடையாது.

அமாவாசை, கார்த்திகை, இன்னும் மற்ற விசேஷதினங்களில் இம்மலையில் உற்சவம் நடக்கிறது. ஆனால் சித்திரைமாதப்பிறப்பில் அதிக விசேஷமாயிருக்கும். எல்லாரும் சென்று தீர்த்தமாடிவந்தால் சகல பணியும் நீங்குவதன்றி பக்தியு முண்டாகின்றது. இப்புண்ணிப் பூமிக்குச் செல்லும் பாமரர்களுக்கும் கூட ஓர்வித நல்லறிவு உண்டாகிறது. இம்மலையிலுள்ள துஷ்ட ஜந்துக்களும் அங்குச் செல்பவர்களை யாதொரு தீங்கும் செய்வதில்லை. அங்குச் செல்வோருக்கு அன்னக்குறைவு கிடையாது. அம்மலையில் அளவிலடங்கா விதம் விதமான மூலிகைகளுண்டு. வைத்தியர்கள் அநேகர் மூலிகை சேகரிப்பதற்கு அங்குச் செல்கிறார்கள்; அங்கிருக்கும் மூலிகை நன்றாய்ப் பலிக்கின்றது.

இம்மலையின் சுமார் இருபதுமைல் தூரத்திற்கு வடக்கில் வீரபாண்டியையடுத்த வயல்பட்டியின் பக்கவில் நாகர்மலையென ஓர் மலையுண்டு. இது நல்லபாம்பின் அம்சம். இதில் ஓர்பக்கத்தில் விஸ்தீரணமான பாறை ஒன்றமைந்திருக்கிறது. அதைச் சுற்றிலு மனேக ஆலயங்களுண்டு. பாறையின் குகையில் சுப்பிரமணியர் வீற்றிருக்கின்றனர். அவருக்கு மேல் பாறையில் அனேகம் சூனைகளுண்டு. அவைகளுக்கு நாமங்களுண்டு. அவை வீசும் படி, உழக்கு, ஆழாக்கு, உரி, படி இவற்றின் உருவங்களாய் அமைந்திருக்கின்றன. இன்னும் சிவன் சூனை என்றும், சத்தி சூனை என்றும் இரண்டு சூனைகள் அமைந்திருக்கின்றன. இவற்றில் சத்தி சூனையிலிருப்பது பாலாகவே இருக்கிறது; இதை யுபயோகித்தால் அனேக வியாதிகள் தீருகின்றன. இன்னும் இம்மலையில் பெரிய கார்த்திகையில் உற்சவம் நடைபெற்று விளங்குகிறது. இன்னும் இம்மலையிலுள்ள அற்புதங்களையும், சுருளியிலுள்ள அதிசயங்களையும் விடாது கூறுவதெனில் ஆனந்தபோதினி இடம் தராதென இம்மட்டில் விடுத்தனன்.

ரே. இராமசாமி, வயல்பட்டி.

திறிப்பு:-இதில் கூறப்பட்டிருப்பவைகளில் சில, மனிதர்களுக்கு நம்பிக்கையற்றனவாய் இருத்தல் கூடும். இவற்றை யெழுதிய நண்பர், சிலவற்றை நேரில் பார்த்திருக்கக்கூடும், சிலவற்றைப் பிறரால் கேள்விப்பட்டிருத்தல் கூடும். ஆதலின், இவற்றின் உண்மைகளை நேரில் பார்த்தவர்கள் எழுதினால் மறுமுறையும் வெளியிடுவோம்.

ப-ஈ.



இஞ்சி உற்பத்தி.

(372-ம் பக்கத் தொடர்ச்சி.)

மேற் கூறிய இஞ்சிகளுள் பச்சை யிஞ்சி ஒருவகை. இது பளபளப் பாயும், ரசமுள்ளதாயும், முளையிலேயே காரமுள்ளதாய் மிருக்கும். இவ்வகை இஞ்சிகளைப் பொறுக்கிக் கழுவுவதைத் தவிர இவற்றிற்கு வேறு எவ்வித சிரமமான உழைப்பும் தேவையில்லை. இவ்விஞ்சியின், வருடார்த்தப் பயிரின் முளைகள் வசந்தருதுவில் எடுக்கப்பட்டுக் காயவைக்கப்படுகின்றன. இவ்விஞ்சிகளில் 'ரிசோம்ஸ்' (Rhizomes) என்ற இஞ்சிதான் சுக்கு என்று கூறப்படும் உயர்ந்த இஞ்சி. மருந்து முதலான உபயோகங்களுக்குப் பயன்படுகிற நேர்த்தியான சுக்கு மேற்கூறிய இளம்முளை இஞ்சிகளைக் கொண்டு கீழ்க்கண்ட முறைப்படி செய்யப்படும்.

சொஞ்சம் சுருக்கரையும் 'கார்பொனேட் ஆப் பொடாஷ்' என்னும் அங்கார கந்தக உப்புரிடும் கலந்த பாகில் இவ்வுலர்ந்த இஞ்சிகளை மூன்று அல்லது நான்கு வாரம் வரையில் ஊறவைக்க வேண்டும். சுக்கு செய்யும் அங்கார கந்தக உப்பு நீரைக்கலப்பதால் சுக்குக்குப் பசுமையும், பாகுக்குக் கெடாததன்மையு் மேற்படும். சுக்கும் இவ் விரசாயனப் பொருளின் சக்தியால் பதப்படும். இதன் பின்னர் 'இஞ்சிமுரப்பா' முதலான சுவைப் பண்டங்களைத் தக்கவாறு இனிப்புச் சேர்த்துச் செய்வதுண்டு. "இன்டஸ்டிரி"

இந்திய காப்பி உற்பத்தி.

காப்பியைப்பற்றி வரைய எவ்வித முன்னுரையும் வேண்டவதன்று. அதனை அன்பர்களுக்கு அறிமுகப்படுத்திவைக்க வேண்டிய அவசியமும் இல்லை. 'காப்பி' யென்பதை அறியாத குழந்தையும் நம்நாட்டிலிக் ழுன்னுரை. காலத்திலிலர். 'தண்ணீரில்லாது இருப்பினும் இயையும் காப்பியின்றிக் கணரோமும் உயிர் தரியோம்' என்பதற் கிலக்காயிருப்பார் எத்தனையோ பேர். காப்பி, அதன் அடுத்த சகோதரன்- டி, கடைக்குட்டிப் பயலான-கொக்கோ ஆகிய இம்மூவரில் ஒருவருடைய ஈட்டி அவசியமாகக் கருதப்படுகலே நிகழ்கால நிலை. குடிகளில், இம்மூன்றும் போதையுற்றவை. கடந்த இருதூற்றைம்பது ஆண்டுகளாகக் காப்பி யென்ற முத்தண்ணை உலகில் வெற்றி கொண்டு விளங்குகின்றன. 'டி' எவ்வாறு வட, கீழ் இந்தியர்களால் போற்றப்படுகின்றதோ, அதுபோலவே காப்பி தென்னிந்தியாவின் தெய்வமாயிருக்கின்றது. 'காப்பி கடவுள்' முப்பொழு தும் தீண்டாத மக்கள் நமது தென் நாட்டிற் பெரும்பாலு மிலர். நிற்க, இத் தொழில் பெரிய இயந்திரங்களினுதலியின்றி, சொற்ப முதலாளிகளும் கொள் ளத்தகும் ஒரு குடிசைக் கைத்தொழிலே. காப்பியின் கால ஆராய்ச்சியைக் கவனிப்பின், அது பதினாறாம் நூற்றாண்டில் 'பர்சியா' நாட்டில் முதல் முதலாகத் உலகத்தாரைப் பீடிக்கத் தோன்றிய தென்பதும், பின் தனது பாலியத்தை 1830-ம் ஆண்டிற்குநே யடைந்து அதுமுதல் ஆக்ரமித்து வரு

கின்ற தென்பதும் அறியப்படும். இப்பொழுது உலகின் ஏனைய பாகங்களை விட இந்தியாவிற்குள் காப்பிக் கைத்தொழில் அதிகமாக நடைபெற்று வருகின்றது. ஆனால், இந்தியாவின் தென்பாகமான சென்னை மாகாணம், மைசூர், கூர்ஜூம், திருவனந்தபுரம், கொச்சி முதலான பிரதேசங்களில் அதன் உற்பத்தி யதிகம் நடைபெற வில்லை.

காப்பி தாவர சாஸ்திரப்படி என்பது வகைப்படும். ஆனால் 'காப்பியா அரபிகா' (Coffea Arabica) என்ற ஒருவகை மட்டுமே இந்தியாவிற்குப் பயிர் செய்யப்படுகின்றது.

விவசாய சம்பந்தமான கைத்தொழிலுக்கு எப்பொழுதும் மூலதனம் சிறிது அதிகமாகவே யிருப்பின்மட்டும் அதில் நல்ல லாப மடையக்கூடும்.

இக்காப்பி யுற்பத்தி செய்யும் முறையில் நாம் அமரிக்கர்க ளைப்போல முயலுதல் நலம். காப்பி 60 முதல் 90°F வரை

காதுபடி.

சீதோஷ்ண நிலையுள்ள இடங்களில் உற்பத்தியாகும் ஒரு வித அடர்ந்த புராதன செடி. வியாபார நிமித்தம் காப்பிச் செடியைப் பயிர் செய்வதில் கவனிக்கத்தக்க பல முக்கிய விஷயங்களுண்டு. அதிக குளிர்ச்சி யான பிரதேசமும், எப்பொழுதும் வறட்சிக்காற்று வீசுமிடங்களும் காப்பிச் செடியைப் பயிர் செய்தற்கேற்ற இடங்களல்ல. ஆதலின், இவையிரண்டும் நீங்கிய இயற்கையான மிதநிலையுள்ள இடத்தையே இதற்குத் தேர்தல் வேண்டும். அச்செடிகள் நன்கு வளர்வதற்குச் சிறுநீர் கழிக்கால்வாய்கள் அமைந்திருத்தல் வேண்டும். மேடுபள்ளமாக (கடலிலையை யொத்து) அமையும் பூமியே அப் பயிருக்கு மிகவும் ஏற்றது. பலத்த வெள்ளத்தால் பயிர் சேதப்படாமலிருக்கக் கூடிய மலைச்சாரல்களிலும், மலையடிவாரங்களிலுமே காப்பிச்செடி மிக்க நன்றாகப் பயிராகும். சமுத்திர தீரத்திற்கு ஒருமைல் முதல் இருபது மைல் தூரத்திற்குள் காப்பிச்செடி நன்றாகப் பயிராகுமானாலும், ஜெயபூர் (வைசாகம்) அனந்தப்பூர் முதலிய இடங்களில் பரீக்ஷார்த்தமாகப் பயிர் செய்யப்படுகின்ற காப்பித் தோட்டங்கள் கடலுக்கு 800 அடி உயரத்தில், 300 முதல் 500 மைல் வரையில் சமுத்திரக்கரைக் கப்பாலுள்ளனவாயினும், அவற்றினின்றும் திருப்திகரமான பலன் கிடைக்கின்றது. எங்கு நீர் இயற்கையாகக் கசிந்து ஓடும் கால்வாய்கள் காப்பித் தோட்டங்களில் அமையவில்லையோ அவ்விடங்களில், அவற்றைச் செயற்கையாக அமைத்துக்கொள்ள வேண்டும்.

இனி, அச்செடிகளைச் சிறு நாற்றுகளாக வாங்கலாம், அல்லது விதைகளை வாங்கி நாற்று உண்டாக்கலாம். காப்பி நாற்றுகளை விளைவிக்கச் சற்று சரி

வான இடங்களே பாத்திகளாக உபயோகப்படுத்தத் தகுந்தவை. பூமியை ஒரு அடி ஆழம் வெட்டி, மாவுபோல மண்ணைத் தூவிவிட்டு, களை, வேர், கற்கள் முதலியவை

நாற்று.

யிருப்பி னவற்றை யகற்றிச் சுத்தஞ் செய்ய வேண்டும். பின், சூரியவெப்பம் அதிகம் பட்டு முளைகளைக் கரித்துவிடாவண்ணம் காக்கவும், பயிரின் வளர்ச்சிக்குச் சூரியக் கிரணங்கள் சிறிது படுமாறு செய்யவும் அனுகூலமாக, ஓர் பொய்ப் பந்தரிட்டு, பூமியில் ஓரங்குல ஆழத்தில் மூன்றங்குல இடை வெளிவிட்டு விதைக்க வேண்டும். இவ்விதைகள் முளையெடுக்க நாலல்லது ஆறு வாரங்களாகும். அதுவரை பாத்திகள் ஈரமாகவே யிருத்தலவசியம். இளம் பயிர்கள் (நாற்றுகள்) ஒன்பதுமாதப் பருவத்தை யடைந்த பின் தோட்டங்களில் நடுவதற்கேற்ற நிலையை யடைகின்றன. அவ்வமயம் அவை ஒன்பதல்லது பத்தங்குல உயரமுள்ளவைகளா யிருக்கும். அவற்றை நடுமபோது, நிலவனத்திற்குத் தக்கவாறு, சாதாரண சக்தியுள்ள பூமியில்

7 அடி இடம் விட்டும், முதற்றரமான மண்ணுள்ள விடங்களில் எட்டடி இடை யிடம்விட்டும் அவை நடப்பட வேண்டும். அவற்றை நடுங்கால் சுமார் ஒரு முழ சதுரம் ஆழமாகப் பூமியைத் தோண்டி, அக்குழியி னடிப்பாகத்தை நன்கு கிளறிவிட்டு, அதன்பிறகு சாதாரணமான தரையின் மேற்பாகத்தி லுள்ள மண்ணைத் தூவிவிட வேண்டும்.

(தொடரும்)

S. V. வரதராஜையங்கார், உறையூர், திருச்சி.

### ஆகாய விமானம்.

**ஆ**காய விமானங்கள் ஏற்படாததற்குமுன் ஐரோப்பியர்கள், யுத்தத்தில் பலான்களை உபயோகித்தனர். உலகில், ஆகாயத்தில் செல்வதற்கு முதன்முதல் சீன தேசத்தார்தாம் பலான் செய்தனர். பின்னர், ஐரோப்பி யர்களும் அதைச் செய்யத் தலைப்பட்டனர். அவர்களுள் மருந்து வியாபாரி யாகிய காவண்டஸ் என்னும் ஆங்கிலேயர் அய்ட்ரோஜன் என்னும் ஆவி, பிராணவாயுவைவிட இலேசான தென்றும், அது, ஒன்றை மேலே கொண்டு போவதற்கு அனுகூலமாயிருக்கு மென்றும் 1766-ம் ஆண்டில் அதைக்கண்டு பிடித்துக் காட்டினார். அதைக்கொண்டு சிலரால் பலான்கள் செய்து உப யோகிக்கப்பட்டன. அதற்கு இருபது வருடங்களுக்குப்பின், பிரென்சு தேசத்தில் ஒரு காகித வியாபாரியின் இரண்டு புத்திரர்கள் கடுதாசியினால் ஒரு பெரிய பை செய்து அதில் வெப்பமான பிராணவாயுவை நிரப்பி அதை ஆகாயத்தில் விடுத்து அதன் போக்கைக் கவனித்தனர். அது ஆகாயத்தில் கொஞ்சந்தூரம் சென்று கீழே இறங்கியது. பின் 1783-ம் வருடத்தில் இச் சகோதரர்கள், முரட்டுத் துணியினால் ஒரு பெரிய பை செய்து அதில் பிராண வாயுவை நிரப்பி, அந்தப் பையின் அடிப்பாகத்தில் ஒரு பெரிய கூடையைக் கட்டி அதில் ஒரு ஆட்டையும், சேவலையும், வாத்தையும் வைத்து, அந்தப் பையை ஆகாயத்தில் விடுத்தனர். அது ஆகாயத்தில் எட்டு நிமிஷம் வரையில் சென்று கீழே இறங்கியது. அதன்மேல் சில வாரங்கள் கழித்து ரோஷ்யர் என்னும் பிரென்சுக்காரர் நூறு அடி உயரம் வரையில் ஒரு பலானில் சென்று கீழே இறங்கினார். மறுமுறை அவர், இன்னொருவருடன் 500 அடி உயரம் வரையில் ஒரு பலானில் சென்றார். அந்தப் பலான் ஆகாயத்தில் இருபது நிமிஷங்கள் வரையில் சென்று கீழே இறங்கியது. பின்ரால் என்னும் ஊரில் 1794-ம் வருடத்தில் நடந்த யுத்தத் தில் முதன்முதலாக பலான் உபயோகிக்கப்பட்டது. அக்காலத்திற்குப் பத்து வருடங்களுக்குமுன் இங்கிலாந்து தேசத்தில் ஆக்ஸ்போர்ட் என்னும் நகரில் லுனாடி என்பவர் பலானில் சென்றார். 1811-ம் ஆண்டில் நெபோலிய னுடைய இளைய புத்திரன் பிறந்த செய்தி அச்சடிக்கப்பட்டிருந்த துண்டுப் பத்திரங்களை பிளன்சார்ட் என்னும் மாது பலானிலிருந்து கீழே எறிந்தார். 1861-ம் ஆண்டில் அமெரிக்கா ஜனங்கள், தங்களுக்குள் சண்டை போட்டுக் கொண்டபோதும் ஒரு பலான் உபயோகிக்கப்பட்டது. அந்தப் பலானின் போக்கைக் கவனித்தவர்களில் ஒருவராகிய செப்பிலின் என்னும் ஜெர்மா னியர் அவ்விஷயத்தில் அதிக ஊக்கம் செலுத்தலானார். அவர், தம் நாட்டுக் குச் சென்றபோது, யுத்தத்தில் உபயோகிப்பதற்குப் பலான்களைச் செய்யும் படி இராணுவ அதிகாரிகளை வற்புறுத்தினார். அவர், அதிக காற்று வீசிய போதிலும் ஒரு மனிதன், தன் இஷ்டப்படி எந்தத் திக்கிலாகிலும் செலுத் தும்படி ஒரு ஆகாய விமானம் செய்ய எண்ணங்கொண்டு அதிக செலவில்

ஒரு விமானம் செய்தார். அவ்விமானம் அழிந்துவிட்டது. அதன்மேல் அவர் இன்னொரு விமானம் செய்தார். இவ்வாறு ஒன்றின் பின் ஒன்றாகப் பல விமானங்கள் செய்து வந்தார். அப்படிச் செய்து வந்ததால் அவர் கடனாஸி யாகிவிட்டார்; அவரை ஜனங்கள் பித்தரென்று சொல்லத் தலைப்பட்டனர். பின்னர் அவர், கடைசியாகச் செய்த விமானத்தில் 270 மைல் தூரம் சென்றார். அதைக்கண்ட ஜெர்மன் அரசாங்கத்தார், இத்தகைய விமானம் யுத்தத்தில் அதிக உபயோகமானதாயிருக்குமென்று நினைத்து, இன்னும் மேலான விமானம் செய்வதற்குரிய வழிகளைக் கண்டறியும்படி அவருக்கு ஏராளமான பணம் அளித்தனர். அவர் ஒரு விமானம் செய்கையில் அவருக்கு மேலும் பற்பல சிறந்த யுத்திகள் தோன்றும்; அவற்றைக் கொண்டு அவர் பின்னாற் செய்யும் விமானங்களை ஒன்றைக்காட்டிலும் ஒன்று சிறந்ததாகச் செய்து வந்தார். 1914-ம் வருஷம் முதல் 1918-ம் வருஷம் வரை நடந்த யுத்தத்திற்கு முன்பு 13 விமானங்கள் சேதமாயின. ஆயினும் ஜெர்மனி அரசாங்கத்தார் விமானம் செய்பவருக்குப் பணம் கொடுத்துக்கொண்டே வந்தனர். அப்பணத்தைக் கொண்டு அவர் மேன்மேலும் மேலான விமானங்களைச் செய்தார். அவர், பிந்திச்செய்த விமானங்கள் கோழிமுட்டை வடிவும், 75 அடி சுற்றளவும், 800 அடி நீளமும் வாய்ந்தனவாயிருந்தன; அவைகளில் ஒவ்வொன்றும் சுமார் 20 பேர்கள் ஏறிச் சொல்லக்கூடியதாயிருந்தது. இந்த விமானங்களின் அமைப்பு பகைவர்களுக்குத் தெரியாதபடி அதை, ஜெர்மனி அரசாங்கத்தார் இரகசியமாகவே வைத்திருந்தனர். யுத்தத்தின் போது ஒரு சமயத்தில் ஜெர்மனி ஆகாயப் போர்வீரர்கள் தங்களுடைய பகைவர் ஊரின்மீது சென்று அங்கு வெடிகுண்டுகள் எறிந்துவிட்டுத் தங்கள் நாட்டுக்குத் திரும்பச் செல்கையில், விமானத்திற்குப் பழுது ஏற்பட அவர்கள் பிரான்ஸ் தேசத்தில் இறங்கும்படி சந்தர்ப்பம் நேர்ந்துவிட்டது. அப்போது அவர்கள், விமானத்தின் அமைப்பை பிரான்சுக்காரர்கள் தெரிந்து கொள்ளாதபடி அதை அழிக்க முயன்றார்கள். அப்படி அழிப்பதற்குமுன் பிரெஞ்சுக்காரர்கள் அதைக் கைப்பற்றி அதன் அமைப்பை அறிந்து கொண்டனர். அக்காலத்தில் சேப்லின் அதிக உயரத்தில் சென்றபடியால், அதிலிருந்து ஜெர்மானியப் போர்வீரர்கள் பகைவர்களின் ஊர்களில் வெடிகுண்டுகள் எறிந்தபோது அப்பகைவர்களால் அவ்விமானத்தைத் தகர்க்க இயலவில்லை. அந்த யுத்தத்திற்குப் பிறகு விமானத்தின் இரகசியங்களைத் தெரிந்துகொண்டு சகல தேசத்தார்களும் தத்தம் யுத்திக்குத் தோன்றியபடி விமானம் செய்யத் தலைப்பட்டனர். பல ஜனங்கள் செளகரியமாகச் செல்லும்படி தற்காலத்தில் அதிக நேரத்தியான விமானங்கள் செய்யப்படுகின்றன. ஐரோப்பா கண்டத்திலிருந்து அமெரிக்காவுக்குச் செல்லக்கூடிய பெருந்த விமானங்களை இங்கிலாந்து காரர்களும் ஜெர்மானியர்களும் அதிக துரிதமாக இப்போது செய்து வருகிறார்கள். இங்கிலாந்தாரச் செய்து முடிப்பதற்குமுன் ஜெர்மானியர்கள், தங்களுடைய விமானத்தைச் செய்து முடித்து அதை அமெரிக்காவுக்குச் செலுத்திச் செல்லத் தீவிரமாக வேலை செய்கிறார்கள்.

### அறிவிப்பு.

18-வது ஆண்டுச் சந்தாத் தொகை அனுப்பும்போது விபவஸூத்துப் பஞ்சாங்கத்துக்காக இரண்டரை சேர்த்தனுப்பிய ரேயர்களுக்கெல்லாம் 27-3-28ல் நமது பஞ்சாங்கம் அனுப்பியாய்விட்டது. நாம் சென்ற பங்குனிமீச் சஞ்சிகை 394-ம் பக்கத்தில் தெரிவித்தபடி ஜீவிய சந்தாதார்களுக்கும் இலவசமாக ஷை பஞ்சாங்கம் ஷை தேதியில் அனுப்பப்பட்டிருக்கிறது. ப-நீ.

## புராதன சங்கீதம்.

(Registered)

(உறையூர். ஸ்ரீ. வெ. வரதராஜயங்கார் எழுதியது.)

### 1. சங்கீத விசேஷம்.

சங்கீதம் என்ற பதத்திற்கு இன்பமென்பது பொருள் ; இது வடமொழிச் சொல்; இசை என்பதே சங்கீதமென்னும் பொருளைத்தரும் தென் மொழிச் சொல்லாம். மனிதனுக்கு அவனுடைய செவியின் வாயிலாகத் தெவிட்டாத—தன்னை யறியாத ஓர் ஆனந்தத்தையும், பரவசத்தையும், இன்பத்தையும் தரவல்லது சங்கீதம். 'சங்கீத விஞ்ஞானம் சதூர்வர்க்கபலப்பிரதம்' என்பதால் இச்சங்கீதத்திற்குத் தர்மார்த்த காமமோகமென்ற நான்கு வித புருஷார்த்தங்களின் பலனையும் தரத்தக்க வல்லமையுண்டென்பதும் பெறப்படும். விஷயானுபவ மறியாத, தெய்வத்திற் கொப்பாண சிறு குழந்தையும் கானத்தைக்கேட்ட அளவிலே துயில் கொள்வதாலும், வனத்தில் சஞ்சரிக்கும் பசுபோன்ற மிருகங்களுக்கூட சங்கீதத்தைக் கேட்ட அளவிலே அசைவற்று நின்று மெய்மறந்து பரவசமாவதாலும் சங்கீதமானது பாமா னுக்கும் ஒரேவித ஆனந்தத்தை யூட்டுகின்றதென்பது நன்குவிளங்கும். கலைகளுக்கெல்லாம் உற்பத்திஸ்தானமாகின்ற பிரம்மபத்தினியான சாஸ்வதி தேவி வீணைவாத்யத்தை யுடையகூடலாலும், திருமால்கொண்ட பத்து அவதாரங்களில் முகவியமான கிருஷ்ணாவதாரத்தில் குழலைத் தன் வாத்யமாகக்கொண்டு, கோபிகாஸ்திரீகளாக பரமாத்மாவின் ஆலங்கனத்திற் காணப்பட்டு ஜனனமெடுத்த மஹிஷிகளை அதன் நாத்தா லழைத்துப் பரவசமாக்கியதாலும் சங்கீதம் தேவதாம்சமானதென்பது அறிவற்பாலதாகும். பரம பாகவதோத்தமர்களான நாரதர், ஆதிசேடன், ஆஞ்சனேயர், வாணி, தும்புரு முதலானோர் சங்கீத மஹிமையால் பத்தர்களானார்களென னூல்கள் கூறுவதாலும் சங்கீத விசேடம் புகளும். 'ச' வேனத்தொடங்கும் சாம வேதத்தினின்றும் சங்கீதம் உற்பத்தியாயிற்று. சாமவேதப் பிரமாணமாக சங்கீதம் உலகிற்கு வந்ததென்பாரு முளர். சங்கீத இலக்கணத்தின் மகிமையை கச்யபர், தமங்கர், பரத்வஜர், கௌதமர், வசிஷ்டர், சியவனர், யச்யவல்கர் முதலான மஹரிஷிகளும், அர்ஜுனன், இராவணன், பிந்துராஜன், உருத்திரசேனன், டோபாஜன், க்ஷேத்திரராஜன் முதலான மன்னர்களும் நன்குணர்ந்து அனுபவித்தவர்கள். ஆழ்வார்களும், நாயன்மார்களும் தாம் பாடிய பாசுரங்களை இசையாக உலகிற்கு வழங்கினமையாலும் இசையின் பெருமை புலப்படும். சதூர்யுகங்களில் ஒவ்வொரு யுகத்திலும் சர்வேஸ்வரன் தன்னையடையும் வெவ்வேறு மார்க்கங்களை மக்களுக்குப் புகட்டினன். அதில் நான்காவது யுகமான கலியில், பக்திமார்க்கத்தைவிட மற்றவை கடினமாகத் தோன்றுமென்றும், பக்திமார்க்கமே சுலபமானதென்றும், அப் பக்திமார்க்கத்திலும் ஈஸ்வரநாமஸ்மரணையால் முக்தி சித்திக்குமென்றும், அந்த நாமசங்கீர்த்தன மார்க்கத்திற்கு சங்கீதம் அவசியமானதென்றும் கற்பித்தார். பகவந்நாமத்தின் மஹிமையை உலகிற் பரப்பி, மனிதசமூகத்தின் உள்ளத்திற்கோர் புதிய உணர்ச்சிதந்த விடலர், கபீர்தாஸர், ராமதாஸர், துளவீதாஸர் முதலான பக்த சிகாமணிகளும் சங்கீதத்தையே பக்திமார்க்கத்தின் பாதையாகக்கொண்டு முக்திபெற்றனர். சாமவேதம் இராவணனால் பாடப்பெற்றதென்றும், ஆதி இராமாயணகாவியத்தை வடமொழியிற் செய்த

வான்மீக மஹரிஷி, அதைக் குசலவர்கள் கானஞ்செய்யக் கேட்டுப் பரம சந்தோஷத்தை யடைந்தாரென்றும், ஸ்ரீராமச்சந்திரமூர்த்தியே தமது சரித்திரத்தைத் தமது குமாரர்கள் பாடக்கேட்டுப் பரமானந்தத்தை அடைந்தாரென்றும், சங்கீத விசேஷப்பிரமாணம் விரிக்கப்படும். சங்கீத சாஸ்திரத்தைக் கூறும் சங்கீத பாரிஜாதம், ராகவிபோகம், சங்கீத ரத்னாகரம், சங்கீத சந்திரிகா, சங்கீதமயாகரம் என்ற வடமொழி நூல்களும், தெனமொழியில் சிற்சில நூல்களும் கானத்தின் மகிமையை விஸ்தாரமாக எடுத்துக் கூறுகின்றன. சங்கீதத்தைப் பிரமாணமாகக்கொண்ட வடமொழி நூல்களையும் அந்தக் கிரந்தங்களின் கர்த்தாக்களையும்பற்றிய விஷயம் பின்னர்க் கூறப்படும். சங்கீதம் தெய்வாம்சமானதென்றும், மானிடர்க்குப் பத்தியையும், ஆனந்தத்தையும், இகபச சாதனங்களையும், மோக்ஷசாம்ராஜ்யத்தையும் ஊட்ட வல்லதென்றும் சங்கீத விசேஷம் இதுவரையிலும் கூறப்பெற்றது.

## 2. சங்கீதத்தின் உற்பத்தி.

சங்கீதம் சாமவேதத்தின் அம்சமாகப் பிறந்ததென முன்பு கூறினோம். சங்கீதமென்பது கேட்கப்படும் ஒருநாதம் அல்லது சப்தம். இதை நாதப்பிரம்மம் என்பர் பெரிடார். இந்நாதமானது முதலாக மனிதன் தனது மன எழுச்சியால் எழு, அந்த வேகமானது உடம்பிலுள்ள அக்கினியை எழுப்ப, அக்கினியானது அதன் சம்பந்தமான வாயுவைத் தாக்கிக்கிளப்ப, அவ்வெழுச்சி பின்பு, நாபிக்கமலம், மார்பு, கண்டம், சிரசு முதலான பாகங்களின் வழியாக முறையே சென்று நாவையடைந்து நாதத்தை யுண்டாக்குகின்றது. இந்த நாதம் ஹிருதய கமலத்தினின்று வெளிப்படுங்கால் மந்திர மென்றும், கழுத்திலிருந்து தோன்றுங்கால் மத்ய மென்றும், சிரசிலிருந்து வரும்பொழுது தூர மென்றும் கூறப்படும். நாதம் ஹிருதய கமலத்தினின்றும் வெளிப்படும் பொழுது அது வரிசையாயுள்ள இருபத்திரண்டு திரேஹாடிசுக்களைக் கடந்து செல்வதாலும், நரம்புகள் ஒவ்வொன்றும் பேதசப்தத்தைத் தாக்கூடியதாலும் இருபத்திரண்டு சுருதிகளாக மாறுகின்றது. நாதமானது ஆஹதம், அனாஹதம் என்னுமிரண்டு பிரிவுகளுள்ளது. நிசப்தமான இடத்தில் மஹான்கள் மனதை வயப்படுத்தி, தியானஞ்செய்யுங்கால் ஓம் என்ற பிரணவசப்தம் அவர்களுக்குக் கேட்கும். இந்த சப்தமானது மாறிமாறிப் பத்துவகையான நாதங்களை யுண்டுபண்ணும். அதன் பத்தாவது அம்சத்தைக்கொண்டு அதில் மனதைக் கட்டுப்படுத்தி (வயப்படுத்தி) மஹரிஷிகள் தியானம் செய்வார்கள். இது மிகவும் கஷ்டமான வழியாதலின் நாதத்தின் மேற்கூறிய பெரும் பிரிவுகளிலொன்றான ஆஹத நாதத்தைச் சுருதிப்படுத்தி, தன்போக்கில் பகவர் நாம அக்ஷரங்களை அமைத்துச் சாதாரண ஜனங்கள் சுலபமாக அடையக்கூடிய மோக்ஷசாதனமார்க்கம் கற்பிக்கப்பட்டது. நாதம் அதிருக்ஷமம், சூக்ஷமம், புஷ்டம், அபுஷ்டம், கிருத்திரம் என்ற ஐந்து பாகங்களாகவும் பிரிக்கப்படும். சங்கீதம் சாமவேதத்தின் களையாகத்தோன்ற, பிரதமம், த்வீத்யம், த்ரூத்யம், சதுர்த்தம், மண்டம் முதலான ஸ்வரங்களினின்று ச வெனது ஆரம்பித்து சட்ஜம் முதலான ஏழு ஸ்வரங்களாக பிரம்மதேவனால் அமைக்கப்பட்டது.

ஏழு ஸ்வரங்களாவன : ச, ரி, கா, ம, ப, த, நி,  
ச=சட்ஜம் ரி=ரிஷபம் கா=காந்தாரம்  
ம=மத்திமம் ப=பஞ்சமம் த=தைவதம்  
நி=நிஷாதம்.

(தொடரும்)

## வைத்தியக் குறிப்பு.

சென்ற மாதம் ஒரு நண்பர் தமரக வாயுவைப்பற்றியும், அதன் குணங்களைப்பற்றியும் எமக்கு எழுதி யிருந்தார். அவர் எழுதியதில் அந்நோய்க்கு இலகுவான சிகிச்சையை ஆனந்தபோதினியில் வெளிப்படுத்தும்படி கேட்டுக்கொண்டார்.

ஆதலின், அவருடைய இஷ்டப்படி அதன் சிகிச்சையை இதன்கீழ் குறிக்கின்றோம்:—வாயுவு சம்பந்தமான வியாதிகளில் பல விருந்தபோதிலும், அவற்றுள், பித்தவாயுவு, உஷ்ண வாய்வு, மேகவாயுவு, குடல் வாயுவு, பீஜ வாயுவு அல்லது (வாதம்), தேத்திரவாயுவு, ஒற்றைக்கால் வாதம், சூதகவாயுவு, பாரிசவாயுவு, தமரகவாயுவு என்னும் நோய்கள் முக்கியமானவைகளா யிருக்கின்றன. அவற்றுள் பித்தவாயுவும், தமரக வாயுவும், இருதயத்தை யனுசரித்த வியாதிகள். அவற்றுள் தமரகவாயுவு அபாயகரமானது. சில சமயங்களில் அவ்வியாதியால் மாரடைப்பு உண்டாய் மாணம் நேர்வதும் உண்டு. அவ்வியாதியால் அடிக்கடி புருஷர்களுக்கு மாரடைப்பு உண்டாய் மார்க்ச்சளிகட்டும்; சிலசமயம் பேசமுடியாமல் போய்விடும். அத்தகைய வியாதிக்கு இலுப்பைப் புண்ணுக்கும் 'குழந்தைகளின் சிறுநீரும் சேர்த்து இடித்து ஒரு மெல்லிய துணியில் கட்டி ஒரு துளி நாசியிலிட வாந்தியாகும்; உடனே வியாதி நீங்கும். நான்பட்ட வியாதியானால் 10-நாளைக் கொருதரம் 1-துளி நாசியில் விடவேண்டும். இப்படி 3-தரம் செய்தால் ஷை வியாதி நீங்கும்.

**மோட்டுப்பூச்சி மருந்து.**

அநேகர் மோட்டுப்பூச்சியின் உபத்திரவத்தை நிவர்த்திசெய்ய மருந்து கேட்பதால் அதைச் சகலரும் உணரும்படி தெரிவிக்கின்றோம்; சரீரத்தில் நல்லெண்ணெயை இலேசாகத் தடவிக்கொண்டு படுத்திக்கொண்டால் மோட்டுப்பூச்சி கடிக்காது. எள்ளுப் புண்ணுக்கைத் தூள்செய்து நெருப்பில் போட்டு வீடுபூராவும் தூபம்போட்டால் ஷை பூச்சி நாசமடையும். புகை அதிகமாய் வேண்டுமானால் எள்ளை இடித்துத் தூபம் போடலாம். வீட்டைச் சுத்தஞ்செய்து வர்ணமடித்துவிட்டால் மோட்டுப்பூச்சி சேராது. (பெனில் லோஷம்) போட்டு வீட்டை நனைப்பதாலும் அந்தப்பூச்சி நீங்கும்.

டாக்டர். மே. நாசிலாமணி முதலியார்.

**புதிய ஜீவிய சந்தாதாரர்.**

திருவாளர் ஸ்ரீரங்கம், தேசபூஷண, ஆர். கே. பிரசன்ன வெங்கடேசராவ் அவர்கள் சென்றமீ நம் ஆனந்த போதினிக்கு ஜீவிய சந்தாதாராகச் சேர்ந்து ஷை சந்தாவுக்கு ரூ. 15—0—0ம், நன்கொடை ரூ. 5—0—0ம் ஆக ரூ. 20—0—0 அனுப்பி யிருக்கிறார்கள். இவர்கள் நன்றி என்றும் மறக்கற்பாலதன்று.

**பழைய ஜீவிய சந்தாதாரர்.**

மோல்மேன்ஜுன். திருவாளர். எஸ். ஆர். எம். கருப்பையா அம்பலம் அவர்கள் முந்திய ஜீவிய சந்தாதாரர்களில் ஒருவர்; சென்றமீ சஞ்சிகையில் வெளிவந்த ஜீவிய சந்தாதாரர் லீஸ்டில் அவர் பெயர் தவறுதலாக விடுபட்டுப் போயிற்று. ஆதலின் இப்போது இவ்வவரம் வெளியிடப்பட்டிருக்கிறது.

ப-ர்.



# அறிஞரின் அமுதமொழிகள்.

(425-ம் பக்கத் தொடர்ச்சி.)

11. Courage man ! the hurt cannot be much. *Shakspeare.*  
நமக்குக் கஷ்டம் ஏற்படுகையில் நாம் மனச்சோர்வு அடையாமல்  
தைரியத்துடனிருக்கவேண்டும். (ஷேக்ஸ்பீர்.)
12. Hunt half a day for a forgotten dream. *Wordsworth.*  
உங்களுக்குத் தேவையாயுள்ள தகவல் உங்கள் ஞாபகத்திற்கு  
விராதபோது நீங்கள், அதைப்பற்றி யோசித்தால் அது உங்  
கள் புத்திக்கு எட்டும். (வோர்ட்ஸ்வோர்த்.)
13. The soul was like a star, and dwelt apart. *Wordsworth.*  
உடல் வேறு ; ஆன்மா வேறு. (வோர்ட்ஸ்வோர்த்.)
14. I pity the man who can travel from Dan to Barsheba,  
and cry, 'T is all barren. *Sterne.*  
ஒரு காரியத்தைச் செய்ய பிரியப்படுகையில், அதனால் நற்பலன்  
ஏற்படுமாவென்பதை முன்னதாக ஆலோசித்து, நற்பலன்  
ஏற்படக்கூடியதா யிருந்தால் மாத்திரம் அக்காரியத்தைச்  
செய்யவேண்டும். (ஸ்டெர்னி.)
15. He cast off his friends, as a huntsman his pack,  
For he knew, when he pleased, he could whistle them  
back. *Goldsmith.*  
தங்களுக்கு உதவிசெய்தவர்களை மறுபடியும் சமயம் வந்தபோது  
அழைத்தால் அவர்கள் உதவிசெய்வார்களென்னும் எண்ணங்  
கொண்டு சிலர், தங்கள் காரியம் தீர்ந்ததும், தங்களுக்கு  
உதவி புரிந்தவர்களை உதறிவிடுவதுண்டு. (கோல்ட்ஸ்மீத்.)
16. With his back to the field, and his feet to the foe.  
*Campbell.*  
நியாயத்தின் பொருட்டு வெளிப்படையாக ஒருவருடன் வாதிப்  
பது சிறப்பாம். (காம்பல்.)
17. And learn the luxury of doing good. *Goldsmith.*  
மனிதர்களுக்கு நலஞ்செய்யுங்கள். (கோல்ட்ஸ்மீத்.)
18. By sports like these are all their cares beguiled ;  
The sports of children satisfy the child. *Goldsmith.*  
குழந்தைகள் விளையாடி இன்புறுகிறார்கள். அவர்களைப்போல்  
நீங்களும் ஏதேனும் ஒரு விளையாட்டு விளையாடினால், உங்க  
ளுக்குள்ள கவலைநீங்கி நீங்கள் சந்தோஷமாக வாழ்வீர்கள்.  
(கோல்ட்ஸ்மீத்.)

(தொடரும்)

A. P. இராமன், B. A.

# சோதிடப் பகுதி.

விபவ வருடப் பலன்.

இந்த விபவ வருடமானது, குருவை - இராஜாவாகவும்; அர்க்காதிபதி, சேனாதிபதி, மந்திரியாகவும்; சூரியனை-சங்கராதிபதி, நிரஸாதிபதியாகவும்; செவ்வாயை-ஸவாதிபதியாகவும்; புதனை-மேகாதிபதியாகவும்; சனியை-தான்யாதிபதியாகவும் நியமித்துக்கொண்டு, சந்திரனுக்கும், சுக்கிரனுக்கும் ஒரு ஸ்தானத்தையும் கொடாமல், வைகாசி (இடப) மீ சந்திரகிரஹணமும், ஐப்பசி (துலாம்) மீ சூரியகிரஹணமும் நம்தேயத்தில் தெரியும்படிக்கும்; ஓர் சந்திரகிரஹணமும், இரண்டு சூரியகிரஹணங்களும் சந்தேயத்தில் தெரியாதபடிக்கும் செய்துகொண்டும், புதனுக்கும், விசுமனுக்கும், சேனாதிபதி அர்க்காதிபதி ஸ்தானங்களைப்பற்றியும், சுக்கிரனுக்கும், சனிக்கும், தான்யாதிபதி ஸ்தானத்தைப்பற்றியும் விவாத மேற்படச் செய்துகொண்டும் வெகு உல்லாசமாய் (12-4-28) குருவாரம் கிருஷ்ணபட்சத்து அஷ்டமீ பூராடட்சத்திரம் இரவு நாழிகை 50-7-க்கு மகரஸ்ரீமம் கடைசி பாகத்தில் ஆதித்தன்-ஆலோசனையிலும், சந்திரன்-வாசுலாங்கிருத்திலும், செவ்வாய்-ஆலோசனையிலும், புதன்-சித்தப்பிரமையிலும், குரு-மாமிசபக்ஷணத்திலும், சுக்கிரன்-சுராபானத்திலும், சனி-மதுபானத்திலும், ராகு-அவிழ்சத்திலும், கேது-அனுஷ்டானத்திலும், குளிகன் நிர்வாணமாயும் இருக்கும் சமயம் ஜனனமாயிற்று.

இவ்வருடம் மகாமேருபர்வதத்திற்கு வடபுறம் ஈசாஸ்யத்தில் துரோண மேகம் உற்பத்தியாகப் போகிறது. கலந்த மேகத்துடன், பரந்தகாற்றோடு கூடிய மழை 24 படி. இதில் பாதி சமுத்திரத்திலும் மற்ற, பாதியில் 3-பாகம் மலை வனந்திரங்களிலும், 2-பாகம் நாடு நகரங்களிலும் சகல ரூதுகளிலும் கண்ட வருஷமாய் வருஷிக்கும். மின்னல் குறைவுடன் மேகங்களினால் கெடும். சிந்து, ஆகர்த்தம், பெளண்டரிபுரம், மத்திய தேசங்களில் அதிகமழை. பங்குனி பிற்பாதியில் அதிகமழை. சகல தானியங்களும் முந்திய வேளாண்மை பலிதம்; மாரி மழை மிகுதி. சகல மதஸ்தர்களும், தங்கள் ஞர் விரோதமின்றி அன்புடனிருப்பார்கள். ஆயினும் சிற்சில இடங்களில் அகம்பாவத்தால், கலகம், பசி, ஆயுதம், வஞ்சுரி, அக்கினி இவைகளால் ஜனங்களுக்கு பயமும், பீடிப்பும் உண்டாம். பால், சர்க்கரை, என், உளுந்து, சிறுபயறு, நெய், உப்பு, எண்ணெய், வஜ்ஜிரம், புஷ்பராகம், பச்சை, குந்து, மாணிச்சம், மரகதம், சுவர்ணம் முதலியவை மலியும். பருத்தி, சற்றூரம், சந்தனம், குங்குமம், தாம்பிரம், வைரேரியம், கோமேதகம், இரும்பு, வெண்கலம், மதுரஸவர்க்கம் குறையும்.

பசு, தேர், அக்கினி இவைகளால் ஜீவிப்போர்க்கு பீடை. புஷ்பம், சாயம் இவற்றால் ஜீவிப்போர்க்கு விருத்தி. விருஷங்கள் நல்லபலன் தரும். பசு, ஆடு, பகி, குதிரை, யானை, இவைகளுக்கும், மிலேச்சர்களுக்கும் கெடுதி. சிற்சில சமயங்களில் ஜனங்களுக்குள் விசேஷக் கஷ்டமும், சமயக் கலகமும், மதத்துவேஷமும், தற்கொலையும் அதிகப்படும். நீதிமன்றத்தார் சத்தியத்தை மறப்பர்; ஜனனவிகிதத்துக்கு மாணம் குறைவுதான். சிதை, மகத, யவன, பாஞ்சால, கோசல, காமபோஜ தேசங்களில் கூற்றினால் செடி, கொடி பயிர்களுக்கு நசிவும் ஜனங்களுக்குச் சுகக்குறைவும் உண்டாம்.

சித்திரை, வைகாசி, ஆவணி மாதங்களில் விவாஹாதி மங்களகரமங்கள் சிறக்கும். அதிகாரவர்க்கத்தினருள் நியாயமற்ற பல மாறுதல்க ளேற்படும்.

அசுவதி, மிருகசீரிடம், ஆயில்யம், அஸ்தம், அனுஷம், உத்திராடம், பூரட்டாதி இந்த நட்சத்திரங்களில் ஜனத்தவர்களுக்கு 3-பாகம் வரவும், 1-பாகம் செலவும், கார்த்திகை, புனர்பூசம், பூரம், சுவாதி, மூலம், அவிட்டம், ரேவதி நட்சத்திரங்களில் ஜனத்தவர்களுக்கு 1-பாகம் வரவும், 3-பாகம் செலவும் ஏற்படும். பரணி, ரோகணி, திருவாதிரை, பூசம், மகம், உத்திரம், சித்திரை, விசாகம், கேட்டை, பூராடம், திருவோணம், சதயம், உத்திரட்டாதி இந்த நட்சத்திரங்களில் ஜனத்தவர்களுக்கு வரவும், செலவும் சமமாயிருக்கும். மேட இராசியில் ஜனத்தோர்க்கு திருப்பிக் குறைவும், இடப துலா இராசிகளில் ஜனத்தோர்க்கு இராஜ கோபமுமுண்டாம்.

இவ்வருஷம், சித்திரைமாசம் 13-ம்உ புதன்கிழமை யன்று சுக்கிலபட்சம், புனர்பூசத்தில், கங்கை, யமுனை, கோதாவரி, சாஸ்வதி, நர்மதை, சிந்து, காவேரி, துங்கபத்திரை, கிருஷ்ணவேணி, பிளாகி, தாம்பிரபருணி ஆகிய புண்ணியதீர்த்தங்களில் ஸ்நானஞ்செய்து தர்ப்பணதிகளைப் புரிந்து பிதிர்கடன் முடிப்போர்களுக்கு யாகம்செய்த பலன் கிடைக்கும். இஃது சாஸ்திரயுக்தமான புண்ணியகாலம்.

இவ்வருடம் கேம்முண்டாகக் கடவுளைப் பிரார்த்திப்போமாக. சுபமஸ்து. கே. எஸ். முத்துக்கீருஷ்ண ரெட்டியார், பாலஜோதிடம், மூலக்கரைப்பட்டி.

வருடத்தில் 30 லட்சம் ரூபா செலவு செய்யும் மன்னன்.

இந்திய மன்னர்களின் இராஜ்யங்களிலுள்ள குடிகளின் மகா நாட்டுக் காரிய நிர்வாகஸ்தர்கள், நம் நாட்டில் வடக்கேயுள்ள 'ஆல்வார்' இராஜ்யத்தின் மன்னர் செய்யும் செலவை வெளியிட்டிருக்கிறார்கள். இந்த இராஜ்யத்தில் குடிகள் எத்தனை ரூபா வரி செலுத்துகிறார்கள் என்பதையும், அப்பணத்தில் ஜனங்கள் விஷயமாக எவ்வளவுவெவ்வளவு பணம் எந்தெந்த வகைகளில் செலவழிக்கப்படுகின்ற தென்பதையும் ஆட்சியார் வெளிப்படுத்துவதில்லை. ஜனங்கள் செலுத்தும் வரிப்பணத்திலிருந்து, 'ஆல்வார்' மகாராஜா விஷயமாக அடியிற்கண்ட விவரப்படி செலவு செய்யப்படுவதாக அவருடைய இராஜ்யத்தில் உள்ள ஓர் உயர்தர உத்தியோகஸ்தர் தெரிவிக்கிறார்:—

ஆல்வார் அரசாங்கத்தார், குடிகளிடமிருந்து வருடத்தில் வரி சுமார் 50,62,500 ரூபா வசூல் செய்கிறார்கள். அப்பணத்திலிருந்து சுமார் 30,37,500 ரூபா, அதாவது, பாதிக்குமேல் மன்னர் விஷயமாகச் செலவு செய்யப்படுகிறது. அவருக்கும் அவருடைய குடும்பத்தாருக்குரிய மோட்டார் வண்டிகள் விஷயமாகவும் 5,63,250 ரூபாவும், அவ்வண்டிகளை விட்டுவைக்கும் அறைகள் விஷயமாக 4,12,545 ரூபாவும், மன்னர் குடும்பத்தாரின் சாப்பாட்டு விஷயமாக 1,68,750 ரூபாவும் செலவழிக்கப்படுகின்றன. ஜனங்கள் செலுத்தும் வரிப்பணத்திலிருந்து அரசு குடும்பத்தார் விஷயமாக இவ்வாறு ஏராளமான பணம் செலவழிக்கப்பட்டும் இராஜ்யத்திலுள்ள பிள்ளைகளுக்குக் கல்வி கற்பிக்கும் விஷயமாக 1,12,500 ரூபாதான் செலவழிக்கப்படுகிறது. தமது இராஜ்யத்தைப் பார்க்கவரும் ஆங்கிலேய விருந்தாளிகளுடன் காட்டுக்கு வேட்டையாடச் செல்லும் விஷயமாக மகாராஜாவே தக்க ஏற்பாடுகள் செய்கிறார். அரசாங்க வரும்படியிலிருந்து காட்டு விஷயமாக ஏற்படக்கூடிய செலவுக்கு ஒதுக்கி வைக்கப்படும் பணம், மகாராஜா, தம் விருந்தாளிகளுடன் காட்டுக்கு வேட்டைக்குச் செல்லும் விஷயமாகச் செலவழிக்கப்படுகிறது. 1926-ம் ஆண்டில் மன்னரின் ஆங்கிலேய விருந்தாளிகள் நியத்தமாக 7,87,500 ரூபா செலவழிக்கப்பட்டது.—“மைசூர் பேட்டியட்.”—“வெல்பேர்.”



கிருஷ்ணாவில் அல்லது துப்பறியும் சீடன்.

(427-ம் பக்கத் தொடர்ச்சி.)

ஆனந்தலிங்:—நீ அப்படிச் செய்தால் நான் உயிருள்ளமட்டும் மறக்கமாட்டேன்ருன். ஆயினும் நீ உதவியின்றி அகப்பட்டுக் கொண்ட கிழவனை யொன்றும் செய்யமாட்டா யென்றே நம்புகிறேன்.

அம்மனிதன்:—“நானே செய்யமாட்டேன்!” என்று மிக்க குரோதத்தோடு ஆனந்தலிங்கை நோக்கி ஆத்திரத்தோடு பாய்ந்தான்.

ஒகோ இவன் கெடுதிசெய்யப் போகிறானென்று ஆனந்தலிங் அறிந்து கொண்டு,

“பத்திரம்! என்னைத் தொடாதே. தொட்டாற் கூச்சலிடுவேன்” என்றான்.

அம்மனிதன்:—தலைக்குமேல் வேண்டுமாயினும் கூச்சலிடு. ஆனால் உன் குரலைமட்டும் கெடுத்துக் கொள்ளாதே.

அவன் ஆனந்தலிங் ஏதாவது ஆயுதத்தை யுபயோகப்படுத்துவா னென் றெண்ணி ஒரு கையைத் தன்ஜேபியில் வைத்துக்கொண்டு அவனை யெச்ச ரிக்கையோடு பார்த்துக்கொண்டே யிருந்தான். அவன் ஜேபியில் வைத்துக் கொண்டிருக்கும் கரத்தில் துப்பாக்கியைப் பிடித்துக்கொண்டிருக்கிறு னென்று ஆனந்தலிங் நன்றாயறிவான். அதனால் மிக்க பயமடைந்த கிழவன் போல் அபிரயம் செய்து கொண்டே, “அயயா! நான் உன்னை யென்ன செய்தேன்? அந்தப் பெண்ணைப்பற்றி எனக்கொரு கவையுமில்லை” யென் னான். அம்மனிதன், “அவன் யாரென்பதைப்பற்றி உனக்கொரு கவையு மில்லை...” என்றான். ஆனந்தலிங் தனக்கு என்ன கெடுதி செய்தான் அல்லது செய்யவந்தான் என்பது அவனுக்குத் தெளிவாய் விளங்கவில்லை.

ஆனந்தலிங் மேற்கண்டவாறு பேசிக்கொண்டே அவனைச் சற்று நெருங் கியதும், மின்னல்போல் பாய்ந்து அம்மனிதனுடைய கன்னத்தின் கீழ் ஒவகி யொரு பலமான குத்துவிட்டதும் அவனை யடியோடு தூக்கிக் கீழே யறைந் ததால் அம்மனிதன் மூர்ச்சையாய் விழுந்துவிட்டான்.

ஆனந்தலிங், “பேஷ் மனிதனை யுடனே மூர்ச்சிக்கச் செய்ய நல்ல ருத் துக்கு மிஞ்சியது வேறென்று மில்லை. இந்த விருந்தை யிவன் என்றைக் கும் மறக்கமாட்டான். இனி நாம் துரிதமாய் நாம் செய்யவேண்டிய வேலை யைக் கவனிப்போம்” என்று தனக்குத்தானே கூறிக்கொண்டான்.

மறுவினாடி ஜாக்கிரதையோடும் சுறுசுறுப்போடும் அவன் ஜேபிகளைச் சோதித்தான். அவற்றில் பலவித வஸ்துக்கள் கிடந்தன. இரண்டு கைத் துப் பாக்கிகளிருந்தன. ஏதேனும் விசேஷமானது கிடைக்குமென்று ஆனந்தலிங் நினைக்கவெயில்லை. ஆனால் மறுவினாடி யொரு கடிதம் அகப்பட்டது. அதில்,

“அபாயம். அவர்கள் துப்பறியும் கிருஷ்ணாவிற்கை யமர்த்திக்கொண்டிருக்கிறார்கள். பழையவிடத்திற்கு இப்போது இதைப் பிச்சரிடம் அனுப்பு” என்றிருந்தது.

அக்கடிதத்தில் கைபாப்ப மில்லை. அது, பென்ஸலால் எழுதப்பட்ட எழுத நன்றியப் பழகிய ஆன் எழுதியதல்ல.

ஆனந்த்:—“பிச்சா! மிக்க வந்தனம். நீதான் பிச்சன் என்று நம்புகிறேன். இக்கடிதம் இனி யுனக்கு வேண்டியதில்லை யாதலால் நான் எடுத்துக் கொண்டு போகிறேன். இன்னொரு நாளைக்கு விடை யளிக்கிறேன்” என்று பூர்ச்சையாய்க் கிடப்பவனைப் பார்த்து மெதுவாய்க் கூறிவிட்டு, அக்கடிதத்தை மடித்து ஜேபியில் வைத்துக்கொண்டு துரிதமாய் அவ் வீட்டைவிட்டு வெளிப்பட்டு, நேராய் இராஜவேல் இருக்கிற உலகநாதம் பிள்ளையின் பாங்கிக்குச் சென்றான்.

இராஜவேல் மிக்க வணப்புடையவனல்ல. ஆனால் அவன் பார்வையால் புருஷத்தனமும் களங்கமற்ற தன்மையு முடையவனென்பது விளங்கியது. அஹுடைய ஒருபக்கப் புருவத்தினருகில் ஓர் வடுவிருந்தது மட்டும் ஆனந்தவிற்குக்கு மிக்க வியப்பை யுண்டாக்கிவிட்டது. அதோடு அங்கு சுவரிலிருந்த ஒரு ஆணியில் சூதிரைவண்டிச் சாரதிகள் அணியும் நீண்ட அங்கி யொன்று தொங்கிக்கொண்டிருந்தது.

## 6—வது அத்தியாயம்.

ஆனந்தவிக் நேரா யனை அருகிற்சென்று நின்று, “நான் உலகநாதம் பிள்ளையால் அமர்த்தப்பட்ட துப்பறியும் உத்தியோகஸ்தன். நான் மனோன்மணி யம்மாளைக் காணவேண்டும். அது விஷயத்தில் நீ ஂந்தவழியாயாவது எனக்கு உதவி செய்யக்கூடும் என்று நினைக்கிறேன்” என்றான்.

உடனே இராஜவேல் மனதில் பலவிதக் கலவரங்கள் தோன்றினது போல் அவன் முகம் தெரிந்தது. ஆயினும் அவன் உடனே சமாளித்துக் கொண்டு ஆனந்தவிற்கை நோக்கி உறுதியோடு, “என்றால் உதவி செய்யக் கூடுமென்று நான் நினைக்கவில்லை. ஆயினும் என்னொலாசனமட்டும் பார்க்கிறேன். என்னை யேதாவது கேள்விகள் கேட்க விரும்புகிறாயென்று நினைக்கிறேன். மனோன்மணி சுகமாய் வீடுவந்து சேர்வான் என்பதும் மட்டும் எனக்குத் தெரிந்தால் அதற்காக என் உயிரையேனும் சத்தியமாய்த் தருவேன். நான் அவரை மனம் புரிவதென்று ஏற்பாடா யிருப்பது உனக்குத் தெரியுமென்றே நம்புகிறேன்” என்றான்.

ஆனந்த்:—ஆகா! அது எனக்குத் தெரியும். நான் இரண்டொரு நிர்த்தா ஸ்ணியமான கேள்விகளைக் கேட்கிறதற்காக நீ என்மேல் வருத்தப் படலானது. அவளைக் கண்டுபிடிக்க வேண்டுமென்பதே என் கருத்து. அவள் வீட்டைவிட்டுச் செல்ல ஏதாவது காரண மிருக்குமென்று உனக்குத் தோன்றுகிறதா?

இராஜவேல்:—ஒரு காரணமும் எனக்குத் தெரியாது.

ஆனந்த்:—உன்னை மனம் புரிந்துகொள்ளத் தீர்மானித்தது அவன் மனப்பூர்வமான பிழித்தின்படிதானே?

இராஜ்:—அப்படித்தான் என்பது எனக்கு நிச்சயமாய்த் தெரியும். வேறு காரணமே யில்லை. அவன் என்மேல் வைத்திருக்கும் அன்பு பூரணமானதும் உண்மையானதுமே மென்பது எனக்கு நிச்சயம்.

(தொடரும்)

ஆரண். துப்புசாய் முதலியார்.



## வினோதக்கூற்று.

ஒரு ரயில்வேயில், பார்சல் ஆபீசிலும், கூட்ஸ் ஆபீசிலும், டிக்கட் கொடுக்குமிடத்திலும் இன்னும் பல விடங்களிலும் “இலஞ்சம்” பெருந்துப் போயிற்றும். இலஞ்சம் கொடுத்துக் கொடுத்துச் சலிததுப்போன ஒரு வியாபாரி இதைப்பற்றிப் பெரிய துறைக்கு ரிப்போர்ட் செய்தானாம். பல மனுக்கள் எழுதியும் பதிசை வராமையால், நெடுநேரம் யோசித்ததில், ரிப்போர்ட் மனுக்களை யெல்லாம் பெரிய துறையின் குமஸ்தாக்கள் துறையிடம் காண்பிக்காமல் கனவு செய்துவிடுகிறார்கள் என்று புலப்பட்டதாம். ஆகவே ஒரு நாள் இந்த வியாபாரி மிகத் துணிகரமாய்ப் பெரிய துறையிடம் நேராகப் போய்க் கீழ்குமஸ்தாக்களுடைய இலஞ்சம் வாங்கும் அக்கிரமங்களை யெல்லாம் மிக விரிவாகச் சொல்லி உடனே விசாரிக்க வேண்டிக் கொண்டானாம். அதற்குப் பெரிய துறை, வியாபாரியை கோக்கி, “சரி! விசாரிக்க முயற் சிக்கிறேன் ; எனக்கு என்ன கொடுக்கிறாய்?” என்று கேட்டாராம்.

கி. ஜி. பெ. விசுவநாதபிள்ளை, திருச்சிராப்பள்ளி.

\* \*

சுயநலப் புலி துன்பழிந்து:—ஒரு மனிதன் அவசர காரியமாக ரெயிலேறப் போனான். வண்டியில் எங்கும் இடங்கிடைக்க வில்லை. முடிவில் ஒருவர் ஒரு கம்பார்ட்மெண்டில் நீட்டிப் படுத்திருப்பதைக் கண்டு, “இவரிடம் கொஞ்சம் இடங்கேட்டு இங்கே உட்காரலாம்” என்று அந்தப்புண்ணியவான் சமீபத்திற்போய் நின்று, “ஐயா! கொஞ்சம் எழுந்து இடங்கொடுங்கள்” என்றார் அவர் ஒன்றும் பேசாமல் திருட்டுத்தனமாகத் தூங்குகிறவரைப் போல் கிடந்தார். பிறகு வந்தமனிதன் அவரைத் தட்டி யெழுப்பினான். அவர் சுயநலப் புலியாதலால், புலிபோற் சீறியெழுந்து, “முட்டான் மனிதனே! என்னைத் தட்டி யெழுப்பலாமா? நான் துறப்பாசஞ்சர்; என் தூக்கத்தைக் கெடுக்காமல் போ ; தொந்தரவு கொடுத்தால் உதைப்பேன்” என்றார். அந்த மனிதன், “இந்த மூடசிகாமணியோடு வீண்சண்டை போடலாகாது; இவனுக்குச் செய்யத்தக்க வேலையைச் செய்துவிட வேண்டும்” என்று கொஞ்ச நேரம் அந்தக் கம்பார்ட்மெண்டுக்கு வெளியில் நின்றுகொண்டிருந்து சுயநலப்புலி கண்மூடின சமயம்பார்த்து, இப்பேர்ப்பட்ட மூடர்களுக்கென்றே உயிரோடுபிடித்து ஒரு டப்பில் போட்டுக்கொண்டு வந்திருந்ததேனை, அவர் தலைக்குப் பக்கத்தில் யாருங் காணாதபடி விட்டுவிட்டான். சிறிது நேரத்திற்குள் அவர் புரண்டு படுத்தார். தேள் அவர் கண்ணத்தில் பலமாகக் கொட்டிவிட்டது. ஐயோ! சுயநலப்புலி துள்ளி விழுந்தார்; உருண்டார், புரண்டார், கதறினார். அவருடைய சுக நித்திரை இருந்தவிடந்தெரியாமல் ஓடிவிட்டது. ஆசாமி உட்காரவும் முடியாமல், படுக்கவும் முடியாமல், கிற்கவும் முடியாமல் பாதபாடெல்லாம் பட்டார். அவர் ஊருக்குப் போயிறங்கியும் மறுநாள்வரை அந்த வேதனை திரவிலலை. தேள்விட்ட ஆசாமி வேறிடம் பார்த்துக்கொண்டு போய்விட்டான். தங்கள் சுகத்திற்காகப் பிறருக்குத் துன்பம் கொடுப்பவர்க்கு இத்தகைய துன்பமே வரும்; அல்லது சண்டையால் மண்டை யுடையும். செம்பியன்.

## மதிப்புரை.

**பன்னீர், காலண்டர்:—**

“மதராஸ், பார்சு டவுன், 132. ராஜப்ப செட்டி தெரு, எம்-துரைசாமி செட்டி அண்டுகோ” சொந்தக்காரரால் தயாரிக்கப்பட்ட, “கிருஷ்ணப்ராண்டு பன்னீர்” மாதிரிப் புட்டி ஒன்றும், காலண்டர் ஒன்றும் நம் பார்வைக் கனுப்பப்பட்டிருக்கின்றன. பன்னீர் குளிர்த வாசனையுடையதாயும், மனதிற்கு இரம்மியமானதாயுமிருக்கிறது. நாற்றமெடுத்த தண்ணீரைப் பன்னீரென்று புட்டியிலடைத்து, மாதிரி கேட்போர்க்கு, உயர்ந்த ரோஸ் செண்டைத் தங்கள் கையில்தடவி வைத்துக் கொண்டு, அக்கையினால் அவர்களுடைய துணியைப்பிடித்து அதில் ஷேபுட்டியிலுள்ள நாற்றத் தண்ணீரில் கொஞ்சம் ஊற்றித் தேய்த்து ரோஸ் செண்டின் வாசனையைக் காட்டி ஜனங்களை ஏமாற்றும் சில அத்தர்க்கடை வியாபாரிகள் மிகுந்திருக்கும் இச்சகாலத்தில் இத்தகைய உண்மைப் பன்னீர்கள் நம் நாட்டினராலேயே செய்யப்பட்டு வெளிவருவது மிகவும் பாராட்டத் தக்கது.

காலண்டர், தலைப்பில் கிருஷ்ணன் உருவப்படத்துடன் அழகாக அமைக்கப்பட்டிருக்கிறது. இங்கிலீஷ் தேதியும், தமிழ்த் தேதியும் பொறிக்கப்பட்டது. தினந்தோறும் ஒவ்வொரு சிட்டாகக் கிழித்துவிடக் கூடியது.

\* \*

**காலண்டர் வரவு:—**

நெல்லூர் ஜில்லா, பெரிடெபி என்னும் நகரில் உள்ள, பி. சி. ஏ. அண்டுகம்பெனியார் வெளியிட்ட, “ராஜமோகன கூந்தல் வளரும் தைல” காலண்டர் வரப் பெற்றேறும். இது அழகிய பெண்ணுருவப்படத்துடன் மாதங்களும், வாரங்களும் இங்கிலீஷிலும், தெலுங்கிலும், தேதி இங்கிலீஷிலும் அமைக்கப் பட்டுப் பார்வைக்கு அலங்காரமாக யிருக்கிறது.

**மர்முகி:—**

[மருதூர் A. பிரபாகர சாஸ்திரியார் B.A. அவர்களால் இயற்றப் பெற்றது. திருப்பாதிரிப் புலியூர், ஸ்ரீ. வானிவிலாச புத்தகசாலையாரால் வெளியிடப்பட்டது. எவர்க்கும் வினங்கத்தக்க எளிய தமிழ் நடையில் எழுதப்பட்டிருக்கிறது.] இதில், ஒரு ரஸாயனக் கள்வன், தன்னுடைய ரஸாயனத் தொழிலால் பயங்கரமான சில செய்கைகளைப் புரிந்து, பல மாறுவேடங்களைக் கொண்டு வெவ்வேறு மனிதர்களாக நடத்துப் பலரைத் துன்புறுத்தி வந்த அற்புத சம்பவங்களும், துப்பறியுந் தீரான கஜபதியின் சாமர்த்தியங்களும் நன்கு விளக்கப்பட்டிருக்கின்றன. படிப்பார்க்கு இது, விவேகத்தை உண்டாக்கத் தக்கது. இப்புத்தகம் இரண்டாம் பதிப்பு. இதன்விலை அனா 12.

\* \*

**ஞான ரகஸ்யம்-1008:—**

[விலகஷ்ணானந்தர் திருவாய் மலர்ந்தருளியது. திருநெல்வேலி கீழ்ப்புதுத் தெருவில் இருக்கும் 12-வயதுள்ள, ஆ-அ. கிருஷ்ணன் என்பவரால் வெளியிடலானது.] ஸ்ரீ. விலகஷ்ணானந்தர், திருவேங்கட மலையில் கோவிலுக்கு வடபால் கொஞ்சதூரத்திலுள்ள சனத்குமார தீர்த்தக்கரையில் ஏகாந்த நிஷ்டை கூடியிருந்த காலத்தில், அவர் உள்ளத்தில் தோன்றி வெளியான 1020 போதங்கள் இதில் அடங்கியிருக்கின்றன. இப் போதனைகள் அற்புத ஞானயோகத்தின் இரகசிய தத்துவங்களை நன்கு விளக்கிக் காட்டக் கூடியவை. சிறுவர்க்கும் பொருள் எளிதில் விளங்கக் கூடியவை. இவை சிறு சிறு போதனைகளாயிருப்பதால், இவற்றை எவரும் படித்து ஞான இரகசியங்களை நன்குணர்ந்துய்யலாம்.



# வர்த்தமானப்பகுதி

அற்புத மகான் :—மதுரைஜில்லா கொட்டாம்பட்டியைச் சார்ந்த புதுவைமாநகரம் என்ற பொட்டப்பட்டிக் கிராமத்தில் உள்ள வெள்ளிமலையில் வேடுவர் குலத்தில் பிறந்த சுமார் 80-வயதுள்ள ஒரு மகான் இருக்கிறாரென்றும், அவர் உணவு சாப்பிடுவதில்லையென்றும், மலம் ஜலம் கழிக்கிற தில்லையென்றும், அவருடைய தேகம் பசும்பொன்நிறமாக விளங்குகிறதென்றும், அவரிடத்தில் லட்சக்கணக்கான ஜனங்கள் வந்து அருள் பெற்றுப் போகிறார்கள் என்றும் பொட்டப்பட்டி பி. காதர் மொய்தின் சாயப் தெரிவிக்கிறார்.

\*\*\*

இதரநாடுகளிலுள்ள காட்சிகளைப் பார்ப்பதற்கு பம்பாயிலிருந்து மூன்று பார்சிகாரர்கள் 4½ - வருடங்களுக்கு முன் புறப்பட்டுக் கப்பலேறிச் சென்ற விடங்கள் தவிர, தரைமார்க்கங்களில் துவிச்சக்கர வண்டியில் (பைசகிலில்) 45,000 மைல் தூரம் பௌரியா, தருக்கி, இட்டாலி, ஜெர்மனி, பிரான்ஸ், இங்கிலாந்து, அயர்லாந்து, அமெரிக்கா, சீனா, ஜப்பான் முதலிய நாடுகளில் பிரயாணஞ்செய்து சென்ற மாதம் தங்கள் ஊருக்குப் போய்ச் சேர்ந்தனர். இவர்களைப்போல் வேறே மூன்று பார்சிகாரர்கள் கப்பலேறுமிடங்கள் தவிர மற்ற விடங்களில் பைசகிலில் உலகப்பிரயாணம் செய்து வருகிறார்கள். அவர்கள் இப்போது ஜெர்மனியில் பிரயாணஞ் செய்கிறார்கள்.

\*\*\*

சென்னை மாகாணத்தில் சுமார் 1,800 நியாயவாதிகள் இருக்கிறார்கள்.

விளையாடுவதிலும், பந்தயங்களிலும் ஜெர்மானியர்கள் மற்ற நாட்டார்களை விட மேம்பட்டவர்களாயிருக்கிறார்கள். சென்ற ஆண்டில் ஜெர்மனியில் 79, 052-பேர்களும், பிரான்சில் 33,662 பேர்களும், இத்தாலியில் 11,886 பேர்களும், பெல்ஜியத்தில் 2,548பேர்களும், இங்கிலாந்தில் 2,144 பேர்களும் சைகில் பந்தயத்தில் சென்றனர்.

\*\*\*

ஜப்பான் தேசத்தின் தலைநகராகிய டொக்கியோவில் சுமார் 20 லட்சம் ஜனங்கள் வசிக்கிறார்கள். அவர்களில் சுமார் 5½ லட்சம் ஜனங்கள் சைகிலில் செல்கிறார்கள்.

\*\*\*

சுவிட்சர்லாண்ட், டென்மார்க், ஆலாண்ட், பின்லாண்ட், பெல்ஜியம், நாரவே, ஸ்பெயின் ஆகிய இந்த தேசங்களில் 10லட்சம் ஜனங்களுக்கு ஒரு வரும், சனாடாவில் லட்சம் ஜனங்களுக்கு இரண்டுபேர்களும், அமெரிக்காவில் நான்குபேர்களும், பல்சேரியாவில் 58 பேர்களும் 100 வயதுக்கு மேற்பட்டவர்களாயிருக்கிறார்கள்.

\*\*\*

இராஜப் பிரதிவிதியுடன் பேசுவதற்குச் சென்னைக் கவர்னர் சென்ற மாதத்தில் சென்னையிலிருந்து டெல்லிக்குத் தனி இரயிலில் சென்றதற்கு இரயில் கட்டணம் 7,000 ரூபா, ஜனங்கள் செலுத்திய வரிப்பணத்திலிருந்து கொடுக்கப்பட்டதாம்.

\*\*\*

சென்ற மார்ச்சு மாதம் 31-ந் தேதி பம்பாயிலிருந்து புறப்பட்ட கப்பலில் சைமன் சமிட்டியார், தங்கள் நாட்டிற்குச் சென்றனர். அவர்கள் அக்டோபர் மாதத்தில் மறுபடியும் நம் நாட்டிற்கு வந்து, ஜனங்களுக்குரிய விவகாரங்களைப்பற்றி விசாரிப்பார்கள்.



# **“ஆனந்தபோதினி” பஞ்சாங்கம்.**

விபவ வைகாசிம்—சுலியுகாதி 5030, சாலிவாகனம் 1851,  
பசலி 1337—கொல்லமாண்டு 1103—ஹிஜரி 1346  
சங்கிலிஷ் 1928 (ஸ்ரீ) மேம்—ஜூலிம்.

வைகாசி	மேம்	பாதிம்.	சி.தி.	சுஷத்திரம்.	யோகம்.	விசேஷங்கள்.
1	14	திங்	சவ17-48	சுதை24-20	சி24-20ம	தானியம் செலவிட
2	15	செவ்	சுச13-5	பூரட்21-23	ம21-23அ	ஏற்றம் ஸ்தாபிக்க
3	16	புத	சுசா6-53	உத்16-55	சி16-55ம	சர்வ மத்வ ஏகாதசி; அவ மாகம்
4	17	வியா	திரு50-53	ரோவ11-10	சி11-10அ	மாச சிவராத்திரி
5	18	வெ	சுது41-45	அஸ்5-18	அ5-18சி	அவமாகம், மூலிகை உப யோகிக்க
6	19	சனி	சி32-25	கி*49-58	அ49-48சி	அமாவாசை, கிருத்திகை
7	20	ஞா	பிர23-15	ரோ43-0	சித்60	சந்திரதேரிசனம்
8	21	திங்	துதி14-43	மிரு36-45	அ36-45சி	பலராமஜயந்தி
9	22	செவ்	திரு7-10	திரு31-38	ம31-38சி	மாச சதுர்த்தி விரதம்
10	23	புத	சுது0-53	புன28-3	சித்60	அவமாகம், சுப முகூர்த் தம்
11	24	வியா	சவ53-20	பூசம்27-13	அ26-13சி	ஆரண்ய கௌரிவிரதம்
12	25	வெ	சட்52-23	ஆயி26-10	மர60	நவக்கிரக சாந்தி செய்ய
13	26	சனி	அ53-13	மக28-0	அ28-0சி	தானியம் களஞ்சியம்
14	27	ஞா	நவ55-50	பூர31-40	சி31-40அ	கத்திரிமுடிவு [வைக்க
15	28	திங்	தச59-58	உத்36-48	சித்60	தசஹார விரதம்
16	29	செவ்	ஏகாதசி60	அஸ்43-10	சித்60	கரிநாள், திருதினஸ்பிருக்
17	30	புத	ஏகா5-13	சித்50-30	சித்60	சர்வ மத்வ ஏகாதசி
18	31	வியா	து11-10	சுவா58-10	அ58-10சி	பிரதோஷம்
19	1	வெ	திரு17-33	விசா60	சித்60	நரலிம்மஜயந்தி
20	2	சனி	சுது23-50	விசா5-53	சித்60	வட சாவித்திரி விரதம்
21	3	ஞா	சி29-55	அனு13-23	மர60	பௌர்ணமி, சந்திர கிர ஹணம், ரிஷபபூஜை
22	4	திங்	பிர35-18	கேட்20-30	சித்60	குளம் கின்று வெட்ட
23	5	செவ்	துதி40-3	மூல26-55	அ26-55சி	செவ் குரு ராகு சுக் கு-பு
24	6	புத	திரு43-35	பூரா32-18	அ32-18சி	
25	7	வியா	சுது46-3	உத்35-38	சித்60	10உயிது-புத 11,, ரிஷ-சு
26	8	வெ	பஞ்47-10	திரு39-35	ம39-35சி	
27	9	சனி	சவ47-0	அவி41-15	சி41-15அ	
28	10	ஞா	சப்42-45	சுதை41-28	சித்60	
29	11	திங்	அ42-3	பூரட்40-15	ம40-15சி	
30	12	செவ்	நவ37-28	உத்37-35	அ37-35சி	
31	13	புத	தச31-38	ரோ33-35	மர60	சனி கேது